

اسلام پوهنه

لکه ال: Ketabton.com
مولانا وحید الدین خان

ژباړه:

رحمت شاه ((فراز))

ډالۍ:

((هغو ته چې تر بل هر شي زيات له هغه څه سره مينه لري
چې انسانيت ته ګټور وي.))

لړلیک

5	سریزه
6	خدای
7	پرېسته
8	پیغمبر
9	قران
10	اسلام
11	ایمان
12	امتحان
13	نیت
14	آخرت
15	روحانیت
16	تقوا
17	شکر
18	ذکر
19	لمونځ
20	روژه
21	زکات
22	حج
23	اخلاق
24	صبر
25	رېستیا ویل
26	ژمنه
27	پاکوالی

28	زغم
29	مخ اړول
30	د اختلاف پر مهال
31	ګاونډی
32	حقوق العباد
33	د انسان تصور
34	د خلکو خدمت
35	مساوات
36	انساني وروړګلوي
37	تعصب مه کوی
38	سوله ییز انسان
39	د خدای لمانځنې ژوند
40	سهار او ماښام
41	پند اخیستنه
42	کورنۍ ژوند
43	ځان درناوی
44	ساده توب
45	الهي تګلاره
46	شتمني
47	له لاسه ورکول او لاسته راوړل
48	خلاصون
49	جهاد
50	دعا
51	دعاوې

سريزه

اسلام د نړۍ تر ټولو لومړنی دين دی چې پيل پر حضرت آدم عليه السلام شوی. د دې دين وروستی پيغمبر حضرت محمد صلی الله عليه وسلم او وروستی کتاب يې قرآن کریم دی. د يوه مسلمان په توګه په خپل دين پوهېدا د يوه نېکمرغه ژوند لپاره تر ټولو اړين او مهم فکتور دی. په ((اسلامپوهنه)) کې په اسلام پوهنه او د نېکمرغه ژوند رازونه سپړل شوي.

د ژباړې د لا بډاينې په پار ستاسو د نېکو وړانديزونو او مثبتو نيوکو په هيله

ستاسو خپل

رحمت شاه ((فراز))

خدای

خدای یو دی. خدای یو ازمی او ابدی حقیقت دی. هغه هر څه دی. هر څه له خدای څخه دي، خدای له هېڅ شي څخه هم نه دی. خدای د هر شي هستوونکی دی او د ټول عالم سمبالوونکی هماغه ذات دی.

له خدای پرته بل معبود نشته. هغه ژوندی دی، د ټولو چارو سمبالوونکی دی. نه پرې پرکالي راځي او نه خوب ورځي. هماغه لره دي څه چې په آسمانو کې دي او څه چې په ځمکه کې دي. څوک دی چې د هغه له اجازې پرته د چا سفارش وکړي. په هغه څه پوهېږي چې د انسانانو په وړاندې دي او له هغه څه خبر دی چې تر دوی وړاندې تېر شوي. دوی د هغه ذات له علم څخه په هېڅ شي هم نه شي را چاپېر کېدی، خو دا چې هغه یې وغواړي. د هماغه پاچاهي په آسمانو او ځمکه باندې واکمنه ده. د هغو په سمبالولو ستومانه کېږي نه، او هماغه د لوړې مرتبې څښتن دی. (البقره)

په قرآن کریم کې راغلي:

((وایه: هغه (ایکي) یو الله دی. الله بې پروا دی. نه یې زېږولي او نه زېږېدلی

دی. او نه یې هېڅوک سیال شته.))

د قرآن کریم دا سورت ((الاحلاص)) د الهي یو والي ((توحید)) سورت دی، یوازې دا ښودنه راته نه کوي چې خدای یو دی، بلکې په دې کې دا هم څرګند شوي چې د خدای یو والی څه معنا لري. په دې سورت کې د خدای تصور له هغو ټولو خرافاتو څخه بېل ښودل شوی چې په هر دور کې انسان پکې اخته وو. خدایان ډېر نه دي، یوازې یو خدای دی، ټول هماغه ته اړمن دي، دی هېچا ته هم محتاج نه دی، پخپله پر هر شي واکمن او قادر دی. دی له دې څخه لوړ دی چې د انسانانو په څېر له یو چا وزېږي او یا اولاد ولري. هغه داسې یوازینی ذات دی چې له هېڅ اړخه یې هم نه مثل (ورته) شته او نه هم سیال لري. هر ډول یو والی او یوازیتوب د یوه هستوونکي ذات لپاره ده او هغه ذات یوازې او یوازې د خدای جل جلا له دی. د یوه خدای تصور د اسلام مرکزي تصور دی. همدا عقیده د اسلام اصلي ریښه ده او همدا د اسلام د ټولو لارښوونو یوازینی سرچینه ده.

پربښته

د خدای په ډېرو مخلوقاتو کې یو مخلوق هغه دی چې پربښته ورته ویل کېږي. پربښتو ته خدای ځانګړي صلاحیتونه او خاص اختیارات ورکړي. هغوی په کایناتو کې لوی لوی تصرفات کولای شي. خو د هغوی ټولې ګړنې د الله تعالی د بشپړ اطاعت تر سیوري لاندې وي. هغوی یوه ذره هم د الله له لارې څخه انحراف او کوږوالی نه کوي.

په کایناتو کې هره شېبه بې شمېره پېښې رامنځته کېږي. د بېلګې په ډول، د ستورو چورلېدل، د لمر او سپوږمۍ ځلېدل، د ځمکې څرخېدل، په همدې ډول د باران، موسم او داسې نورو ډېرو تغیراتو او بدلونونو رامنځته کېدل. د انسان او حیوان د نسل پر ځمکه پرلپسې دوام کول، دغسې له شمېر وتلې پېښې چې هر وخت په نړۍ کې را ښکاره کېږي، د هغو ټولو سمبالښت پربښتې ترسره کوي. هغوی د خدای په کایناتو کې د الله تعالی ډېر زیات وفادار او امر منونکي کار کوونکي دي.

انسان پربښتې نه ویني. خو پربښتې انسانان ویني. دوی د خدای له خوا د انسان ساتنه کوي. همدا پربښتې انسان ته مرګ هم راوړي او روح یې له دې ځایه له ځان سره وړي.

پربښتې د دې دنیا چارې هم سمبالوي او په آخرت کې به د جنت او دوزخ چارې هم سمبالوي. د پربښتو شمېر بې شمېره دی.

د پربښتو نظام د یوې لویې کارخونې په ډول ګڼل کېدی شي. په یوې لویې کارخونې کې ستر ستر او پېچلي ماشینونه وي. له همدې ماشینونو څخه هغه تولیدات رامنځته کېږي چې دا کارخونه ورته ودانه شوې وي. خو دا ماشینونه پخپله کار نه کوي. د هغوی د کار کولو لپاره لوی شمېر بشري ځواک بوخت وي. نو په هره کارخونه کې په لوی شمېر کار کوونکي په کار لګيا وي تر څو هغه فابریکه د خپلې ګټې لپاره په کار واچوي. په همدې ډول د نړۍ په ستره فابریکه کې هم بې شمېره پربښتې د دې نړیوالې فابریکې د په کار اچولو لپاره ګمارل شوې دي. په دواړو فابریکو کې توپیر یوازې دا دی چې په عادي کارخونو کې انساني کار کوونکي لیدل کېږي، حال دا چې په نړیواله فابریکه کې کار کوونکې پربښتې په ظاهري سترګو نه ښکاري.

پیغمبر

پیغمبر هغه انسان دی چې خدای د خپل استازیتوب لپاره غوره کړی وي. کله چې خدای یو انسان د خپل پیغمبر په توګه ټاکي، نو یوه پرېشته ورته را ولېږي او د هغه د غوره کېدو خبرتیا ورکوي. په دې ډول هغه انسان باوري شي چې زه د خدای پیغمبر یم. له دې وروسته د پرېشتې له لارې خدای خپلې لارښوونې پرې نازلوي، تر څو دا لارښوونې ټولو انسانانو ته ورسوي. ګواکې پیغمبر د خدای او انسان تر منځ شتون لري، او له خدای څخه یې تر نورو انسانانو پورې رسوي.

خدای انسان ته عقل ورکړی او د همدې په وسیله پر ظاهري خبرو پوهېدای شي. خو ډېری داسې خبرې شته چې پر هغو باندې د پوهېدو لپاره یوازې ظاهري پوهه بسنه نه کوي؛ پخپله د اوسنۍ نړۍ په هکله ډېر ژور حقیقتونه شته چې د انسان په عقلي چوکاټ کې نه ځایېږي. او تر کومه ځایه چې د خدای او آخرت مسئله ده، نو دا دواړه په بشپړ ډول له یوې داسې نړۍ سره اړیکه لري چې په سترګو نه ښکاري او په همدې اساس له عقلي ادراک څخه هم وتلي دي.

د پیغمبر دنده دا وي چې د انسان دا کمی ور پوره کوي او د شیانو حقیقت ور ښيي. له راتلونکي ژوند څخه یې خبروي. دغه راز انسان د دې جوګه ګرځوي چې د پوهې او شعور په بشپړه رڼا کې د خپل ژوند تګلوری جوړ کړي او له هماغه سره سم خپل ژوند ودان کړي.

له کله راهیسې چې انسان په دې نړۍ کې رامنځته شوی، له هماغه وخته د پیغمبرانو لړۍ پیل شوې. په هر مهال کې یې انسان ته د خدای خبرې را رسولې، خو د لرغونو وختونو د پیغمبرانو مستند معلومات نه دي پاتې شوي. وروستیو حالاتو د هغوی شخصیت هم غیرتاریخي ښودلی او د هغوی کتابونه یې هم په تاریخي ډول غیرمستند ښودلي.

په پای کې الله تعالیٰ مُحَمَّد صلی الله علیه وسلم د خپل وروستي پیغمبر په توګه غوره کړ. پیغمبر علیه السلام هغه مهال نړۍ ته سترګې پرانیستې چې په دنیا کې تاریخي دور پیل شوی وو. له همدې سره په هممهالې ډول هغه دور هم پیل شو چې د چاپ ((خپراوي)) دور ورته کېږي. په دې ډول نبي کریم صلی الله علیه وسلم ته هغه ګټور وسایل په لاس ورغلل چې نوموړی یې یو منل شوی شخصیت وګرځاوه. او په همدې ډول د ده مبارک کتاب هم خوندي پاتې شو او د چاپ په دور کې ور ګډ شو. له دې وروسته دا شونتیا له منځه ولاړه چې د ده مبارک په کتاب کې دې کوم تغیر یا لاسوهنه رامنځته شي. مُحَمَّد صلی الله علیه وسلم د الله وروستی پیغمبر دی او د قیامت تر ورځې په دنیا کې د خدای یوازینی استازی دی.

قرآن

قرآن د خدای کتاب دی. هغه لارښوونې چې په قرآن کریم کې راغلې، د اصل له مخې هماغه دي چې په مخکینيو اسماني کتابونو کې راغلې. خو مخکیني اسماني کتابونه په خپله لومړنۍ بڼه خوندي نه دي پاتې شوي. د وروستيو بدلونونو له کبله دا کتابونه نامعتبره وگرځېدل. حال دا چې قرآن په خپله اصلي بڼه په بشپړ ډول خوندي پاتې دی. له همدې کبله قرآن په بشپړ ډول یو باوري او د اعتبار وړ کتاب دی.

قرآن کریم ۱۱۴ سورتونه لري. په دې کې چې کومې خبرې راغلې، د هغو لنډیز دا دی چې انسان خدای یو وگڼي او د هغه لوړ ذات په وړاندې خپل ځان ځواب ویونکی وبولي. په دې باور ولري چې د نړۍ د وروستي پیغمبر محمد صلی الله علیه وسلم په وسیله چې الله تعالی کومې خبرې تر موږ را رسولې، هغه ټولې سمې او د انسان ابدې ژغورتیا پر هغو باندې په ایمان لرلو باندې بنا ده.

د قرآن حیثیت یوازې دا نه دی چې له گڼو اسماني کتابونو څخه یو کتاب دی. بلکې رښتینی حیثیت یې دا دی چې د ډېرو اسماني کتابونو په منځ کې یوازینی د باور وړ کتاب دی. په دې چې نور ټول کتابونه د تغیراتو او لاسوهنو په پایله کې له تاریخي پلوه بې باوره شوي دي. پر مخکینيو کتابونو ایمان لرونکی یو تن چې کله په قرآن ایمان راوړي، نو نوموړی خپله عقیده نه ردوي. بلکې خپله عقیده ((گروهه)) په لایزاته مستنده بڼه له نوې سره بیامومي.

قرآن د خدای په ټولو را لېږلو کتابونو کې تر ټولو سپېڅلی کتاب دی. دا د هر انسان خپل کتاب دی، ځکه چې دا کتاب هغه ذات را لېږلی چې د هر انسان خپل خدای دی، نه د کوم بل چا.

قرآن یو نوی اسماني کتاب نه دی، بلکې د مخکینيو اسماني کتابونو مستنده او باوري گڼه ده؛ داسې چې قرآن د ټولو انسانانو او ټولو قومونو کتاب دی او د هر چا لپاره د خدای د پېرزوینې او لوړبڼې ښکارندوی دی او د هر چا لپاره د خدای بشپړ پیغام دی؛ قرآن د ټولې نړۍ لپاره هغسې د هدایت رڼا ده، لکه لمر چې د ټولې نړۍ لپاره رڼا او د تودوخې وسیله ده.

اسلام

د اسلام معنا اطاعت ده. د اسلام نوم له دې امله ورکول شوی چې بنسټ یې د خدای پر اطاعت ایښودل شوی. د اسلام خښتن هغه څوک دی چې خپل فکر الله ته تابع کړي او هغه څوک دی چې خپلې چارې د خدای د امر تر سیوري لاندې ترسره کړي.

اسلام د ټولې نړۍ دین دی. ځکه چې ټوله نړۍ او هره برخه یې د خدای د ټاکلي قانون له مخې پرمخ روانه ده. د نړۍ همدا چلند له انسان څخه هم غوښتل شوی. انسان ته هم بویه چې په همدې ډول د خدای امر منونکی شي او خپل ژوند په هماغه ډول تېر کړي، لکه نوره نړۍ چې په بشپړه توګه د الله تعالی امر منونکې ده. فرق یې یوازې دا دی چې نړۍ د مجبوريته له مخې د خدای امر ته غاړه ایښې او له انسان څخه غوښتل شوي چې په خپلواکه توګه خپل ځان د الله اوامرو ته ژمن کړي.

هر ګوره چې یو انسان اسلام غوره کړي، نو له هر څه پرمخ یې فکر د اسلام تر چتر لاندې راځي. له هغه وروسته د ده خواهشات، د ده جذبات، د ده لېوالتیاوې، د ده اړیکې، مینه او کرکه، دا ټول د خدای د اطاعت په رنگ کې ورنګېږي.

ورپسې د انسان ورځنی ژوند د خدای تر اوامرو لاندې راشي. له خلکو سره یې چلند او راکړه ورکړه د اسلام په غوښتنو کې ونښتلی شي. او له دننه او بهر څخه په ټوله کې د الله اوامرو ته غاړه ایښودونکی انسان وګرځي.

انسان د خدای بنده دی. د انسان لپاره سمه لاره یوازې همدا ده چې په دنیا کې د خدای د یوه بنده په توګه ژوند وکړي. د همدې بندګۍ د چلند دوهم نوم اسلام دی. اسلامي ژوند د خدای د بندګۍ او د هغه د اطاعت ژوند دی. بې دینه ژوند دا دی چې انسان سرکښه او سرغړوونکی شي او ځان د خدای له اوامرو څخه ازاد کړي. د دې په مقابل کې اسلام دا دی چې انسان غاړه ایښودونکی وي او خپل ځان له الله سره مینې او د هغه اوامرو ته وسپاري. همدا وروستی ډله به د الله له لورونو او پېرزوینو څخه برخمن خلک وي.

ایمان

د ایمان حقیقت پېژندنه ((معرفت)) ده، یانې د خدای موندل. کله چې انسان په شعوري ډول د خدای وجود ومومي او تر الهي حقیقتونو پورې ورسېږي، همدې ته ایمان ویل کېږي.

دا موندنه داسې ساده خبره نه ده. خدای د ټولو شیانو هستوونکی او څښتن دی. هماغه ذات انعام ورکوونکی او سزا ورکوونکی دی. د هغه له منگولو څخه هېڅوک خوندي نه دي. د داسې یوه خدای موندنه د انسان ټول ژوند ته ټکان ورکوي. په فکر کې یې یو اوښتون (انقلاب) رامنځته کوي او د ده د ټولو جذباتو مرکز خدای وگرځېږي.

د دې پایله دا وي چې انسان په بشپړ ډول د خدای بنده وگرځي. د ټولو اړخونو مرکز یې یوازې خدای وي. او اوس یو داسې انسان ترې جوړ شي چې ژوند یې هم د الله لپاره وي او مړینه یې هم د خدای لپاره وي.

د دې ایمان پایله دا وي چې د انسان کړه وړه او اخلاق د خدای په رنګ کې ورنګېږي. هر کله چې دی خبرې کوي، نو داسې انگېږي چې گنې خدای یې خبرې اوري. کله چې روان وي، نو داسې ځي چې تګ یې د خدای له خوښې سره په ټکر کې نه وي. له خلکو سره په اړیکو کې دا وېره ورسره وي چې که مې ناسمه معامله وکړه نو خدای به پرې سزا را کوي.

د دې ایمان اغېز دا وي چې د انسان د ټول ژوند لوری راتلونکي ژوند ته واوړي. په هر کار کې له دنیا څخه زیات د آخرت اړخ یې سنجوي. د لنډمهالې گټې پر ځای د آخرت گټه د خپلې پاملرنې مرکز ګرځوي. کله چې په یوه معامله کې دوه اړخونه وي، یو د دنیا او بل د آخرت، نو نوموړی تل د دنیا اړخ له پامه غورځوي او آخرت ته غاړه ورکوي.

دا ایمان د ده لپاره پر خدای باندې د ټولیز باور سرچینه وگرځي. په هر حال کې پر خدای باور کوي. ایمان د خپل حقیقت له مخې د ستر څښتن تعالی د پېژندلو نوم دی. خو کله چې دا پېژندنه د یو چا زړه او ذهن ته ور ښکته شي نو ټول شخصیت یې یوه نوې بڼه غوره کړي او په ټوله معنا یو نوی انسان ترې جوړ شي.

امتحان

په دې دنيا کې انسان خپلواک دی. خدای هېڅ ډول بندیزونه هم نه دي ورته ټاکلي. خو دا خپلواکي د امتحان لپاره ده نه د يوه خپلواک ژوند لپاره. د خپلواکۍ معنا دا نه ده چې انسان خپل ژوند د څارويو په څېر بې قيدې تېر کړي او يوه ورځ مړ شي. بلکې موخه يې دا ده چې انسان د خپلې ارادې له مخې سم او روغ ژوند تېر کړي. پخپله له خپلې پرېکړې سره سم ځان د لوړو اخلاقي اصولو پابند وگرځوي.

د انسان پر دې ډول پنځولو موخه دا ده چې په نورو ټولو مخلوقاتو کې د اشرف او لوړ مخلوق درناوی او لوړاوی ورکول شي او د خدای له هغو خاصو بندگانو څخه وشمېرل شي چې له کوم ظاهري بندیز پرته يې له ځان څخه اصولو ته ژمن انسان جوړ کړی وي. هغه، چې له کوم بيروني جبر پرته د خپلې خپلواکۍ پرېکړې له مخې هغه څه وکړي چې د حقيقت له مخې يې بايد کړي وي.

په دې نړۍ کې چې څومره شيان دي، هغو ټولو الله ته غاړه ايښې ده. د فضا ستوري او سيارې په بشپړ ډول د خدای له حکم سره سم څرخېږي. ونې، سبندونه، غرونه او داسې نور ټول شيان له پخوا څخه د خدای له خوا د ټاکل شوي مسير په اساس رامنځته شوي دي. په همدې ډول عام څاروي هم هغه څه کوي چې د زوکړيز (بيدايشي) فطرت له مخې ورته ټاکل شوي دي. په نړۍ کې يوازې انسان هغه مخلوق دی چې د اختيار او ازادۍ نعمت ور پېرزو کړی شوی دی.

همدې ازادۍ د انسان پر مخ دوه ډوله دروازې پرانيستي دي. که دی د ازادۍ له ترلاسي وروسته په سرکښي، سرغړاوي او بې قيدې کې اخته شي، نو معنا به يې دا وي چې په امتحان کې بريالی نه شو. له دې وروسته به يې د هماغو خلکو پايله په برخه وي چې په يوه ناخيزه ازمايښت کې پاتې راغلي وي.

دوهمه ډله هغه خلک دي چې ورکول شوې خپلواکۍ په سمه دايره کې وکاروي. که څه هم دوی مجبور نه وي خو بيا هم خپل ځان الهي اصولو ته ژمن کړي. دا خلک د ازادۍ په ازمايښت کې بريالي دي، دوی ته به د خدای له خوا هغه انعامات ورکول کېږي چې بل هېڅ مخلوق ته به نه وي ورکول شوي. دوی به د خدای له نږدې بندگانو څخه وي چې د تل لپاره به په راحت او ارامتيا کې وي، او داسې خوشالۍ به يې په برخه وي چې هېڅکله به هم پای نه مومي.

نیت

په اسلام کې تر ټولو اړین څیز نیت دی. هېڅ عمل هم د خپل ظاهري جوړښت په اساس د خدای په نزد نه منل کېږي. خدای یوازې هماغه عمل مني چې کوونکي یې په صحیح او روغ نیت کړی وي. په بد نیت ترسره شوی عمل، الله تعالی نه مني.

سم نیت دا دی چې هغه کار د الله تعالی لپاره شوی وي. د هغه د ترسره کولو موخه د خدای رضا او خوښي وي. انسان چې هر کار کوي له دې احساس سره یې وکړي چې د دې اجر به له الله تعالی څخه ترلاسه کوم.

د دې پړعکس بد نیت دا دی چې انسان په ښکاره د دین یو عمل ترسره کړي، خو موخه یې د دنیا ګټه ترلاسه کول وي. دی چې کوم کار کوي، نو له دې امله یې کوي چې خلک یې وويني او ستاینه یې وکړي، د خلکو په منځ کې یې شهرت او نوم زیات شي او یا په خلکو کې د عزت او درناوي مقام ترلاسه کړي.

نیت د انسان له دنني فکر یا داخلي کیفیت سره تړاو لري. عام خلک د انسان پر دنني فکر یا داخلي کیفیت نه شي پوهېدای. خو خدای د هر انسان په دروني حال پوه دی. هغه ذات پوهېږي چې د انسان په ذهن کې څه تېرېږي او په باطن کې څه ډول جذبات لري. د یو چا د عمل په هکله عام خلک تېروتنې شي، خو خدای پر هره خبره بشپړ پوهه لري او له هر چا سره به د خپل علم له مخې معامله کوي. او هر چا ته به هماغه بدله ورکوي چې په آر کې یې مستحق دی.

نیت حقيقي او معنوي حیثیت لري. هر هغه شی چې خپل اصلي حقیقت یا اصلي معنویت له لاسه ورکړي، هغه شی بې ګټې کېږي. په همدې ډول کوم عمل چې له بد نیت یا نیمګړي نیت سره وشي، هغه بې ارزښته دی. دا ډول کړنو ته نه انسانان د ارزښت په سترګه ګوري او نه خدای.

یو شی هغه وخت ارزښت لري چې سوچه او کره وي، او کوم بل شی ورسره نه وي یو ځای شوی. په روغ نیت شوی عمل سپېڅلی او سوچه عمل دی، له روغ نیت پرته شوی عمل ناسوچه او ناخالص عمل دی.

آخرت

انسان یو ابدی (تلیپاتی) مخلوق دی. خو الله یې عمر په دوو برخو وېشلی. د عمر ډېره وړه برخه یې په دې دنیا کې ایښې او پاتې ټوله برخه یې له مرګ وروسته راتلونکي ژوند ته خوندي کړې. دا دنیا د عمل ځای دی او د آخرت ژوند د عمل د پایلو ترلاسه کولو ځای.

اوسنی ژوند نیمګړی دی او د آخرت دنیا له هر اړخه بشپړه ده. آخرت یو ناپایه ژوند دی. هلته ټول شيان په خپله معیاري بڼه چمتو شوي دي.

خدای خپل جنت د آخرت په ژوند کې خوندي کړی. جنت له هر ډول نعمتونو څخه ډک دی. په دې دنیا کې هغه خلک چې نېکي او خدای لمانځنه وکړي، د آخرت ژوند ته به په داسې حال کې ور داخل شي چې په وړاندې به یې د جنت دروازې د تل لپاره پرانیستي وي.

خو هغه خلک چې په دې ژوند کې خدای هېر کړي، یا د خدای پر وړاندې د سرکیني لاره غوره کړي، هغوی د خدای په نزد سرغړوونکي دي. دا ډول خلک به په آخرت کې له نعمتونو څخه بې برخې وي.

په دې ژوند کې خدای د غیب په حالت کې دی. په آخرت کې به له خپل ټول ځواک سره را څرګند شي. هغه مهال به ټول انسانان د خدای په وړاندې سرونه ښکته کړي. خو هغه مهال به د دوی ټیټېدل، هېڅ ګټه ورته ونه رسوي. د خدای په وړاندې هغه ټیټېدل مطلوب دي چې د هغه ذات له لیدو دمخه په دنیا کې ترسره شوي وي. په آخرت کې د خدای له لیدو وروسته د هغه په وړاندې سرونه ښکته کول هېچا ته هم ګټه نه رسوي.

مرګ د ژوند پای نه دی، بلکې د راتلونکي یا د ژوند د دوهم پړاو پیل دی. مرګ هغه منځنی پړاو دی چې انسان د نن ورځې له لنډمهاله ژوند څخه ووځي او په تلیپاتي ژوند کې پښه ور کېږدي. د دنیا له لنډمهاله تمځای څخه ووځي او د آخرت تلیپاتي استوګنځي ته ورننوځي. د آخرت دا پړاو د هر انسان په ژوند کې اړومرو راتلونکی دی، هېڅوک هم نشته چې د آخرت له کړاو څخه ځان وژغورلی شي.

روحانیت

روحانیت څه دی؟ خدای په ابدی ډول د گلاب په بوټي کې روحانیت څرگند کړی دی. د گلاب په بوټي کې خار (ازغي) هم وي او گلان هم. خدای د دې ازغيو له منځ څخه یو گل هم را ټوکوي، چې خوشبويي لري، رنگ لري، او په خپله خوشبويي تر لرې لرې پورې خلک معطر کوي.

د روحانیت فطري بېلگه همدا ده. روحانیت د ازغيو په منځ کې د گل په څېر اوسېدو ته ویل کېږي. روحانیت دا دی چې انسان د ژوند له ازغيو سره لاس او گربوان نه شي. په پاروونکو خبرو ونه پارېږي. ځوروونکي تجربات یې منځلارېتوب ټکنی نه کړي. د نورو ناخوښ حالت یې په زړه کې د غوسې او غچ جذبات را ونه پلوري. له خپلو اصولو سره سم ژوند تېر کړي. ذهني کچه یې دومره لوړه وي چې د کاني ویشتونکي کاني هېڅ ور ونه رسېږي.

روحانیت ته په قرآن کریم کې ربانیت ویل شوی دی. یانې له رب سره ژوند کول او د رب لپاره ژوند تېرول. هغه خلک چې په انساني شخړو کې اوسېږي، هغوی د خپلو شاوخوا له خبرو څخه اغېزمن کېږي. د داسې خلکو روحانیت هېڅکله وده نه کوي. خو هغه انسان چې خپل ځان دومره لوړ کړي چې د خپل فکر او سوچ له مخې رباني مقام ته ورسېږي، هغه بیا د خلکو له خبرو بې پروا وي. د ربانیت په صورت کې نوموړی دومره ستر څیزونه بیامومي چې بل هر شی ورته وړوکی ښکاري.

په داسې کس کې هغه ځواک را وپنځېږي چې کله ښکېنځل واوري، نو ورته مسکا وکړي. غوسه پاروونکې خبره هېره کړي، او ازغي ته د گل په څېر کې هرکلی وکړای شي.

روحاني انسان د خپل روحانیت یا ربانیت په څېر کې دومره ستر شي ته لاسرسی ترلاسه کړي چې له هغه وروسته د هېڅ شي هيله هم نه کوي. دا شی یې له زړه څخه د کرکې، ځانغوښتنې او استحصال جذباتو ته د پای ټکی کېږدي. دی دومره څه ترلاسه کړي چې له هغه وروسته د ترلاسه کولو لپاره بل هېڅ شی هم پاتې نه وي. همدا هغه خلک دي چې له ټولکې څخه یې هغه ټولنه رامنځته کېږي چې د لمر غوندې ځلېږي او د بڼې په څېر ښکلا ترې پورته کېږي.

تقوا

د تقوا معنا ځان ساتنه ده. په دنیا کې احتیاط او په ځان ساتنه ژوند تېرول. محتاط ژوند ته د تقوا ژوند ویل کېږي. او د نه احتیاط او نه پاملرنې ژوند ته بې تقوا ژوند بلل کېږي.

حضرت عمر فاروق رضي الله عنه له یوه صحابي وپوښتل چې تقوا څه ده. هغه ځواب ورکړ چې ای امیر المؤمنین! آیا کله له داسې لارې تېر شوي یاستی چې دواړو خواوو ته یې ازغن بوتې وي. صحابي بیا وپوښتل، هغه مهال مو څه وکړو. عمر رض ځواب ورکړ چې خپله لمنه مې را غونډه کړه او د ځان په ساتلو له هغه ځایه تېر شوم. صحابي ورته وویل: همدا تقوا ده.

دا دنیا د امتحان ځای دی. دلته د انسان د آزمایشت لپاره ډول ډول ازغې شیندل شوي دي. یو ځای د منفي حذباتو توپان دی، بل خوا د ناپوهو خلکو له خوا پنځول شوې ستونزې دي؛ یو چېرته د دنیا راښکلتیا انسان د ځان په لور ور کاري، بل ځای بیا داسې کړوونکي اسباب وي چې د انسان ذهن تیت او پرک کړي او له نېغې لارې یې واړوي.

دا ټول شیان گنې د ژوند په لاره کې دواړو غاړو ته د ازغنو بوتو په څېر دي. هره شېبه دا اندېښنه شته چې د انسان لمنه پکې ونښلي. او بیا د مخکې تګ پر ځای په همدې شیانو کې نښتی پاتې شي.

په داسې حالت کې عقلمن هغه دی چې د دنیا لاره داسې ووهي چې خپله لمنه یې ور ټوله کړې وي. له بې گټې شیانو سره د ښکېل کېدو پر ځای له هغو مخ واړوي او وړاندې ترې تېر شي. په هر حال کې یې په ذهن کې دا وي چې خپل ځان به سمبالوم. دی باید د ځان ساتنې لاره خپله کړي نه د ځان ښکېلونې لار.

انسان پر روغ فطرت پنځول شوی. که یې کوم شی د لارې خنډ ونه ګرځي، نو هر انسان به پر سم لوري خپل سفر وکړي. نو ځکه د اصلي پاملرنې ځای دا دی چې انسان نافطري خنډونه پرې نه ږدي چې د ده د لارې خنډ وګرځي. له دې وروسته به د ځان لپاره د فطرت په ځواک سم لوری وټاکي، تر دې چې له خپل رب سره یو ځای شي.

شکر

شکر دا دی چې انسان د خدای نعمتونه ومنی. دا منل اصلاً په زړه کې راتوکېږي. او بیا د کلمو په جامه کې د انسان پر ژبه جاري کېږي.

خدای، انسان په غوره بدن او ذهن سره هست کړی دی. د اړتیا ټول شیان یې ورته له اړتیا زیات ورکړي دي. د ځمکې او آسمان ټول شیان یې د انسان چوپړ ته اېل کړي دي. پر ځمکه باندې د ژوند یا د تمدن د ودانولو لپاره چې کومو شیانو ته اړتیا وه هغه ټول شیان یې په پرمهانه کچه ورکړي دي.

انسان هره شېبه د دې نعمتونو شاهد دی. له همدې کبله پر انسان لازم دي چې هره شېبه د خدای پر نعمتونو شکر وباسي او زړه یې د خدای د نعمتونو له احساس څخه سرشاره وي.

د شکر اصل حقیقت ((اعتراف)) دی. کوم شي ته چې د انسان په تړاو اعتراف ویل کېږي، د خدای په نزد هغه ته د شکر نوم ورکول شوی. د اعتراف کلمه د انسان په مقابل کې ویل کېږي او د شکر کلمه د خدای په مقابل کې.

شکر د ټولو عباداتو لنډیز دی. په آر کې د عبادت ټول اشکال د شکر د احساس عملي انځورونه دي. شکر تر ټولو جامع او تر ټولو زیات کامل عبادت دی. شکر د خدای لمانځونکي ژوند ټولګه او خلاصه ده.

شکر د انسان تر ټول وجود پورې تړلی دی. په لومړي سر کې انسان په خپل زړه او ذهن کې د شکر احساس را تازه کوي او بیا یې په ژبه بیا بیا د هغه احساس څرګندونه کوي. له دې وروسته چې کله د شکر جذبات یې پیاوړي شي، نو انسان خپل مال او خپله دارایی د شکر د اظهار په ډول د خدای په لاره کې مصرفوي. همدا د شکر احساس یې دې ته اړ باسي چې خپل وخت او خپل ځواک د هغه خدای په لاره کې ولګوي چې د وخت او ځواک دا پانګه یې ور په برخه کړې ده. زموږ وجود، په ټوله کې د الله له خوا راکول شوی. موږ په یوه داسې نړۍ کې ژوند کوو چې په ټوله کې د هماغه ذات ورکړه ده. د همدې حقیقت د منلو او څرګندونې بل نوم شکر دی.

ذکر

د اسلام یوه بنسټیزه لارښوونه ذکر ده. د ذکر معنا یادول دي، یانې د خدای یادونه. د خدای د هېرتیا حالت ته غفلت او د خدای د یادولو حالت ته ذکر ویل کېږي.

ذکر یو فطري حقیقت دی. انسان هره شېبه له هغو شیانو سره مخ کېږي چې نېغ په نېغه یې اړیکه له خدای سره ده. دی لمر او سپوږمۍ، سیندونه او غرونه، باد او اوبه ویني چې ټول الله تعالی پنځولي دي. په همدې ډول هغه مخلوقات چې د انسان مخې ته راځي، ټول د هغو خالق ور یادوي. له ځمکې تر اسمانه چې څومره شیان دي هغه ټول د الله د جمال او کمال نښې دي او په خپل ټول وجود سره د الله تعالی د ذات را پېژندونکي دي.

همدارنگه په کومه دنیا کې انسان اوسېږي او له کومو شیانو سره چې سهار او ماښام مخ کېږي، هره شېبه یې د خدای لور ته پام ور اړوي. له دې شیانو څخه په اغېزمن کېدو، هره شېبه یې په زړه او ذهن کې رباني کیف راتوکېږي. د همدې کیفیاتو ژبنۍ څرګندونې ته ذکر ویل کېږي.

په همدې ډول انسان په خپل ژوند کې بیا بیا له خدای سره د تړاو له احساس سره مخ کېږي. دی په خپل وجود کې غور کوي، نو زړه یې له دې احساس څخه را ډک شي چې خدای په غوره جوړښت (احسن تقویم) پنځولی دی او له ډول ډول غوره وړتیاوو څخه یې په پرمهانه کچه برخمن کړی. دا احساسات د ده پر ژبه په بېل بېل ډول را څرګندېږي. دا هم د ذکر یوه بڼه ده.

دغه راز، انسان په خپل ورځني ژوند کې له ډول ډول لوړو او ژورو سره مخ کېږي. له ډول ډول د هوساینې او کړاو تجربې ور پېښېږي. د دې تجربو په جریان کې بیا بیا د خدای لور ته متوجه کېږي. او بیا بیا په بېلا بېلو کلماتو خدای یادوي.

دغه راز، د ورځنیو عبادتونو په منځ کې ډول ډول کلمات په خپله ژبه لولي. دا کلمات کله له قرآن او یا حدیث څخه اخیستل شوي وي او کله د خدای د الهي اعتراف له کبله ناڅاپه پر ژبه جاري شوي وي. دا ټول د الله ذکر دی.

لمونځ

لمونځ د خدای عبادت دی. د ورځې پنځه وخته فرض شوی. د یو ځای ترسره کولو لپاره یې په جوماتونو کې ورته چمتوالی نیول کېږي.

په لمانځه کې له هر څه وړاندې اودس کېږي. مخ، لاس او پښې په اوبو وینځل د لمونځ کوونکي په زړه کې دا احساس را ټوکوي چې تل سپېڅلی ژوند تېر کړي. بیا د الله اکبر (الله لوی دی) په ویلو په لمانځه پیل کوي. په دې ډول دا اقرار کوي چې لویي د یوازيني څښتن تعالی لپاره ده. د انسان لپاره روغ چلند دا دی چې په دنیا کې په ټیټوالي او عاجزۍ ژوند وکړي.

په لمانځه کې انسان د قرآن یو څه برخه ولولي او په خپل ذهن کې د خدای احکام را تاند کړي. بیا په رکوع او سجدي کې په عملي ژبه وايي چې زما لپاره یوازې یو چلند سم دی او هغه دا چې د خدای د امر منونکي بنده په توګه ژوند تېر کړم.

کله چې د لمانځه کړنه پای ته ورسېږي، نو ټول لمونځ کوونکي ښي او کيڼ لوري ته مخونه اړوي او وايي: ((السلام علیکم ورحمة الله — پر تاسې دې سلامتیا او د الله رحمت وي))، دا د دې خبرې څرګندونه ده چې د لمانځه په وسیله له روزل کېدو وروسته ټول لمونځ کوونکي دنیوي چارو ته په داسې ډول ور ننوځي چې په زړونو کې یې د نورو لپاره د رحمت او سوکالۍ له احساس پرته بله جذبه نشته. د ټولنې د یوه سوله ییز وګړي په توګه به ژوند تېروو او له هېچا سره به هم د بدۍ چلند نه کوو.

لمونځ له یو پلوه د خدای عبادت دی. د خدای د خدایي اعتراف دی. لمونځ د هر ډول ستروالي یوازې خدای ته ځانګړي کول او د هغه په وړاندې سر ټیټول دي.

له بل پلوه لمونځ انسان دې ته تیاروي چې د خلکو په منځ کې یو رښتینی انسان وګرځي. له خلکو سره په معاملاتو کې تواضع او خواخوږي غوره کړي؛ لمونځ له خدای سره هم د انسان معامله سموي او له انسان سره د هغه د خپل ذات معامله هم رغوي.

روژه

روژه یو کلنی عبادت دی. هر کال د روژې په میاشت کې یوه میاشت نیول کېږي. په روژه کې انسان د خدای له امر سره سم له سهار څخه د لمر تر لوېدو پورې له خوراک او څښاک څخه ډډه کوي. او خپل ځان زیات تر زیات په عبادت کې بوختوي. د روژې دا کړنه له دې امله ترسره کېږي چې د انسان مادیت را کم شي او روحانیت یې وده وکړي. او په دنیا کې د روحاني ژوند تېرولو جوگه شي.

روژه په انسان کې د شکر جذبه را پاروي. له خوراک او اوبو څخه لږوالی یې د دې نعمتونو پر ارزښت پوهوي. بیا چې کله د لوړې او تندې له زغملو وروسته ماښام ته خوراک و څښاک کوي، نو دا احساس ورکوي چې خوراک او څښاک خومره گرانبه څیزونه دي چې خدای ور په برخه کړي دي. دا تجربه د ده د شکر احساس لا پسې زیات کړي.

روژه په انسان کې اخلاقي نظم او دسپلین رامنځته کوي. په ځینو شیانو باندې د بندیز لگولو موخه دا وي چې انسان ته د دې خبرې روزنه ورکړای شي چې بویه په دنیا کې تړلی ژوند تېر کړي، نه بې بندو باره ژوند.

روژه گڼې یو ډول تم کوونکی ځواک دی. پر انسان باندې د یوه میاشتني بندیز لگولو له لارې روژه انسان ته دا پیغام ورکوي چې په څه ډول ټول کال او ټول ژوند په همداسې چوکاټ کې تېر کړي. او د خدای له ټاکلو پولو څخه د وتلو هڅه ونه کړي.

د روژې په نیولو انسان دا کار کوي چې خپل ځان زیات تر زیات په ذکر، عبادت او د قرآن په لوستلو بوختوي. دا گواکې د الهي اعمالو د اغېز د زیاتوالي یو میتود دی. په دغه ډول انسان د ذکر، عبادت او د قرآن لوستنې اغېزو ته له ډېر زیاتوالي سره غاړه ږدي.

روژه یو روزنیز کورس دی. او موخه یې دا ده چې د یوې میاشتینۍ ځانگړې روزنې له لارې انسان د دې جوگه کړي چې ټول کال د ((خدای لمانځونکي)) او ((انسانپاله)) انسان په توگه ژوند وکړي.

زکات

له زکات څخه مراد هغه ټاکلی مبلغ دی چې یو شتمن وګړی یې له خپل مال څخه د کال په پای کې وباسي. په دې ډول نوموړی خپل مال سپېڅلی کوي. یوه وره برخه د خدای په لاره کې مصرف کړي او پاتې برخه د ځان لپاره په روا ډول د کارونې وړ وګرځوي.

له خپلو ګټلو پیسو څخه د زکات مبلغ ویستل د دې خبرې عملي سپیناوی دی چې اصلي ورکوونکی ذات خدای دی. دا چې ورکوونکی ذات خدای دی نو بنده ته بویه چې د لوی څښتن له ورکړي مال څخه د خدای په لاره کې لګښت وکړي.

د زکات قانون له شتمنو څخه اخیستل او نېستمونو ته ورکول، دی. د شتمنۍ دا اوبښتل را اوبښتل د رامنځته کېدونې نا برابری د بېرته برابرولو یوه لاره ده. په دې ډول شتمنو ته دا ور په ګوته کېږي چې پر تاسو هغه خلک مالي حق لري چې په وېش کې کمه برخه ورکول شوې او یا له یوې مخې نه ده ورکول شوې.

زکات له اخلاقیاتو سره هم تړاو لري. زکات له یوې خوا له ورکوونکي څخه د بخیلۍ او ځانغوښتنې جذبات لرې کوي، د ورکوونکي په زړه کې د سخاوت او انسان پالنې روح پنځوي.

بل خوا د زکات ترلاسه کوونکي لپاره د زکات ګټه دا ده چې نور خلک خپل وروڼه او خواخوږي وګڼي. د نورو په تړاو یې په زړه کې د حسد او کینې جذبات را ونه پارېږي. بلکې د دې پر ځای یې د نورو لپاره په زړه کې د مینې جذبات را وتوکېږي.

دا چې زکات د الله په لاره کې ویستل کېږي، له همدې امله دا هم د نورو عبادتونو په څېر یو عبادت دی. په ښکاره ډول د انسانانو تر منځ وېشل کېږي، خو د خپل حقیقت له مخې د انسان او خدای ترمنځ اړیکه رامنځته کوي، او د انسان له خدای سره د یو ځای کولو یوه وسیله ده.

زکات د خپل روح له مخې عبادت او د خپل بیروني اغېز له مخې یو خدمت دی.

حج

حج یو عبادت دی. پر وسمن کس باندې په ټول ژوند کې یو ځل فرض دی. هغه څوک چې وس یې نه لري، پر هغه د حج فرضیت نشته.

په حج کې انسان له خپل وطن څخه وځي او حجاز ته ځي. هلته د مکې سپېڅلي ښار ته ور ننوځي او له کعبې څخه طواف کوي. د صفا او مروه د دوو غونډیو ترمنځ سعی کوي. په عرفات کې قیام کوي. چهار په کابو وولي. قرباني کوي. دا ډول بېلابېل عبادتي دودونه د ذوالحجې په میاشت کې ترسره کېږي. همدې ته حج ویل کېږي.

حج د بنده له خوا د خپل ځان خدای ته د سپارلو یوه علامتي بڼه ده. د دې اعمالو په وسیله بنده دا ژمنه کوي چې نوموړی به خپل ځان خدای ته سپاري. د ده ژوند به یوازې له خدای څخه را څرخېږي. او د خدای په پار د هر ډول قرباني لپاره آماده دی.

د حج په جریان کې انسان د کعبې ودانوونکي، حضرت ابراهیم علیه السلام او حضرت اسماعیل علیه السلام را یادوي. د پیغمبر صلی الله علیه وسلم تاریخي اثارو ته گوري. د خپل ژوند څو ورځې په هغه چاپېریال کې تېروي چې د اسلام لومړنی تاریخ پնځول شوی.

په دغه ډول حج د یوه انسان له خدای او د هغه له پیغمبرانو سره د یو ځای کولو وسیله وگرځېږي. د خدای د نېکو بندگانو ژوند را یادوي او د اسلام له تاریخ سره د ژوندۍ اړیکې د رامنځته کېدو ذریعه وگرځي.

دغه راز، حج د ټولې نړۍ خدای لمانځونکي را یو ځای کوي، او د ټولې نړۍ د مؤمنانو په ذهن کې دا حقیقت را تازه کوي چې د هغوی نسلونه او قومونه که څه هم بېل بېل دي، خو پر یوه خدای عقیده د دوی د نړیوال یو والي پیاوړی بنسټ دی. د هېواد په اعتبار که دوی هر څومره له یو بل سره توپیر لري، خو د یوه خدای د لمانځونکي په توګه ټول سره یو دي او د تل لپاره به یو وي. حج اصلاً د خدای عبادت دی، خو له عملي اړخه ور کې نورې ډېرې ګټې هم نغښتې دي. په همدې کې یوه د ملي یو والي ده.

اخلاق

له اخلاقو مراد خپل منځي چلند دی. اخلاق د هغه چلند نوم دی چې په ورځني ژوند کې يې يو انسان له بل انسان سره کوي.

د دې اخلاقو اصول به څه وي؟ د دې ساده اصول دا دی چې د نورو لپاره هماغه څه وغواړئ چې د ځان لپاره يې غواړئ، له نورو سره هماغسې چلند وکړئ څه ډول چلند چې تاسو د ځان لپاره خوښوئ.

هر انسان پوهېږي چې خورې خبرې يې خوښېږي. د همدې لپاره هر انسان ته بويه چې له نورو سره خبرې کوي، نو په خوره لهجه ورسره وغږېږي. هر انسان غواړي چې څوک يې په لاره کې خنډ جوړ نه کړي، نو هر انسان ته پکار دي چې د نورو په لاره کې د خنډ له رامنځته کولو څخه ډډه وکړي.

هر انسان غواړي چې نور ورسره د خواخوږۍ او همکارۍ چلند وکړي. د همدې لپاره هر انسان ته پکار ده چې هر کله له نورو سره مخ شي، له هغوی سره د خواخوږۍ او همکارۍ کولو هڅه وکړي.

د اخلاقو دا معيار ډېر ساده او فطري دی. دا دومره ساده دی چې هر انسان په اسانۍ پرې پوهېدای شي، هغه که پوه وي يا ناپوه، تر دې چې که ژوند يا معذور انسان هم په ډېرې اسانۍ پر دې پوهېدای شي چې کوم شی يې خوښېږي او کوم څه يې نه خوښېږي؛ دې حديث انساني اخلاقو ته داسې معيار ورکړ چې هېڅوک يې هم په پوهېدو کې پاتې نه راځي، په دې ډول اسلام هر انسان ته د هغه د ذاتي تجربې په رڼا کې په ډاگه کړه چې له خلکو سره څه ډول چلند وکړي او کوم ډول يې ونه کړي.

په حديث کې راځي چې تر ټولو ښه انسان هغه دی چې اخلاق يې تر بل هر چا ښه وي. د دې لارښوونې په اساس يو ښه انسان کېدل کوم ستر راز نه دی، د دې ساده فورمول دا دی چې انسان له دوه مخي چلند څخه ډډه وکړي. نو په دې کار سره به د لوړو انساني اخلاقو څښتن شي.

صبر

د صبر معنا ده تم کېدل، ډډه کول. د انسان هدف دا دی چې په لوړو ارزښتونو په دنیا کې ژوند تېر کړي. خو په ژوند کې ګام په ګام داسې ناوړه خبرې مخې ته راځي چې انسان پارولې شي او د انسان نښه له اصلي هدف څخه بل لوري ته ګرځولې شي.

په داسې حالت کې که انسان داسې وکړي چې په هره پارېدونکې خبره وپارېږي، او له ناخوښ شي سره ښکېل شي، نو د خپل هدف په لور سفر کې به بريالی نه شي او له نا اړوندو شيانو سره به لاس او ګرېوان پاتې شي.

د دې ستونزې یوازینی حل صبر دی. د صبر معنا دا ده چې کله انسان له یوې ترخې تجربې سره مخ شي نو د پارېدو پر ځای د زغم او تېرېدنې لاره غوره کړي. ټکانونه وسپړي او د رښتینولۍ په لاره وړاندې ګام پورته کړي.

صبر له یوې خوا په خارجي نړۍ کې د پېښېدونکو ستونزو عملي حل لاره ده؛ او له بل خوا د انسان لپاره د خپل شخصیت د ودانولو یوه ذریعه ده. د صبر نه کوونکي انسان شخصیت د منفي رجحاناتو په منځ کې وده کوي او هغه کس چې صبر وکړي د هغه شخصیت د مثبتو رجحاناتو په منځ کې وده کوي.

صبر ځورتیا نه ده. صبر له هیجان ډکې لارې پرېښودو او د هوښیارتیا په لور اقدام کولو ته وايي. صبر دا دی چې انسان په نازکو وختونو کې خپل جذبات کنټرول کړي، خپل عقل په کار واچوي او په ګټور مسیر باندې د خپل عمل لپاره ډګر ولټوي.

دا دنیا په داسې ډول ودانه شوې چې دلته هر شخص ارومرو له خوروونکو خبرو سره مخ کېږي، په سترګو نه ښکارېدونکې صحنې یې مخې ته راځي، د نه اورېدو وړ غږونه باید واوري؛ په داسې حالت کې د ښکېلتیا لاره نیول بې صبري بلل کېږي او د مخ اړولو طریقې ته صبر ویل کېږي. په اوسنۍ نړۍ کې بریالیتوب یوازې د هغو خلکو په برخه کېږي چې په ستونزمنو وختونو کې د صبر لمن را ټینګه کړي.

رښتيا ويل

مؤمن يو رښتینی انسان وي. تل رښتيا وايي. په هر ځای کې هماغه خبره کوي چې له واقعیت سره سمه وي. مؤمن دا نه شي سهلی چې دروغ ووايي او هغه څه چې رښتيا دي، هغه څرگند نه کړي. رښتيا ويل څه دي؟ رښتيا ويل دا دي چې د انسان په علم او وينا کې ټکر او تضاد نه وي. دی چې په څه پوهېږي، هماغه ووايي او څه چې وايي، هغه هماغه څه وي چې په علم کې یې وي. د دې پړعکس دروغ دا دي چې د انسان پوهه ورته يو څه وايي، خو په خپله ژبه دی یوه بله خبره کوي.

رښتینولي د مؤمن د شخصیت تر ټولو غوره اړخ دی. مؤمن یو پر اصولو ولاړ انسان وي. او اصولي انسان ته له دې پرته بله لاره او چلند روغ نه ښکاري چې کله خبره کوي، نو رښتيا ووايي. د رښتینولي په خلاف غږېدل ورته په هېڅ وخت کې هم شونی نه وي.

د خدای نړۍ ټوله په رښتینولي ولاړه ده. دلته هر څه خپل ځان په هماغه څېره کې را ښکاره کوي چې حقيقي څېره یې وي. لمر، سپوږمۍ، سیندونه، غرونه، ونې، ستوري، سیارې ټول پر رښتینولي بنا دي. دوی خپل ځان هماغسې ښيي، څنگه یې چې حقیقت دی. د خدای په پراخه نړۍ کې د هېڅ شي بنسټ هم پر دروغو نه دی ایښودل شوی. هېڅ شی هم داسې نه دی چې حقیقت یې بل څه وي او خپل ځان په یوه بله څېره کې ښکاره کړي.

همدا د فطرت اصلیت دی چې په آفاقي ډول خپور شوی دی. مؤمن هم کټ مټ له همداسې شخصیت څخه برخمن وي، نوموړی له دروغو او دوه مخۍ څخه په بشپړ ډول سپېڅلی وي. مؤمن سر تر پایه د رښتینولي بېلگه وي. د ده ټول وجود په رښتینولي کې نغښتی وي. چې ورته وکتل شي نو داسې احساسېږي چې له باطن نه تر ظاهر پورې یو رښتینی انسان دی.

رښتيا ويل د مؤمن لپاره یوه پالیسي نه، بلکې د هغه دین دی. د رښتینولي په برخه کې جوړجاړی کول ورته امکان نه لري. دی رښتيا وايي، ځکه له دې پرته ژوندی نه شي پاتې کېدای. دی رښتيا وايي، په دې چې دی پوهېږي چې رښتيا نه ويل د خپل ځان نفي کول دي، او هغه شی چې د خپل ذات نفي کوي د هغه ترسره کول هېچا ته هم ممکن نه دي.

ژمنه

په ټولنيز ژوند کې د خپلمنځي معاملاتو په جريان کې بيا بيا داسې کېږي چې يو شخص له بل شخص سره يوه ژمنه کوي. دا ډول ژمنه په ښکاره د دوو انسانانو يا دوو ډلو ترمنځ وي، خو په دې کې درېيم لوری الله تعالی وي چې د شاهد په توګه خامخا په دې ژمنه کې دخپل وي. د همدې لپاره هره ژمنه يوه خدايي ژمنه وګرځېږي.

له همدې امله مؤمن د ژمنې په تړاو ډېر زيات حساس وي. دی په دې باور وي چې هره هغه ژمنه چې د دوو کسانو ترمنځ کېږي، پر هغې خدای ساتندوی وي او د خدای په وړاندې به پوښتل کېږي. دا باور دی اړ باسي چې د ژمنې په هکله تر وروستي بريده مسؤل وي چې کله له يو چا سره ژمنه کوي، نو خامخا يې پوره کړي.

په کومه ټولنه کې چې خلک له دې ځانګړتيا څخه برخمن وي چې خامخا خپله ژمنه بشپړه کړي، د هغې ټولنې هر وګړی د وړاندوينې وړ شخصيت لرونکی انسان ګرځي. په داسې ټولنه کې هغه ځانګړی صفت را ونوګېږي چې په نوره نړۍ کې په پرېمانه کچه شتون لري. د کایناتو هره برخه تر وروستي بريده په روغ ډول خپل عمل ترسره کوي. د مثال په ډول د ستورو او سیارو د چورلېدو په هکله وړاندوينه کېدای شي چې سل يا زر کاله وروسته به چېرته وي. په همدې ډول د اوبو په هکله مخکې له مخکې لا موږ پوهېږو چې د تودوخې په څو درجو به اېښېږي. په دې ډول ټوله نړۍ د وړاندینې وړ ځانګړتيا څخه برخمنه ده.

په کومه ټولنه کې چې خلک د ژمنو پر ځای کوونکي وګرځي، په هغه ټولنه کې له خپل ځانه ډېرې نورې ښېګڼې وده کوي. د بېلګې په توګه په داسې ټولنه کې په راکړه ورکړه کې شخړې نه وي، په داسې ټولنه کې پر يو بل د باور فضا خوره وي، په داسې ټولنه کې هر تن د ارامتيا په حالت کې وي ځکه دا اندېښنه ورسره نه وي چې د نورو له خوا به د ژمنې ماتولو چلند ورسره وشي.

ژمنه پر ځای کول يوه لوړه اخلاقي ځانګړنه ده. او ايمان يوه انسان ته همدا لوړه اخلاقي ځانګړنه ور په برخه کوي.

پاکوالی

مؤمن یو پاک انسان وي. له هر څه مخکې ایمان د ده روح ته پاکوالی بښي. د دې په پایله کې یې ظاهر هم پاک شي. د ده ایماني مزاج د پاکوالي خوښوونکی انسان ترې جوړ کړي.

مؤمن د خپل لمانځه لپاره هره ورځ لږ تر لږه پنځه ځله لاس، پښې او خبره وینځي او اودس کوي. هره ورځ یو ځل غسل کوي او خپل ټول بدن پاکوي. د هغه کالي که څه هم ساده وي، خو تل وینځلې، پاکې او صفا جامې اغوندي.

د دې ترڅنګ دی خوښوي چې کور یې پاک او صفا وي. له همدې امله هره ورځ د کور پاکوالی، د کور د سامان په ښکلا ایښودل، له هر هغه شي څخه د کور پاک ساتل چې بدبویه یا د چټلتیا رامنځته کوونکی وي، دا ټول شيان یې د ورځني ژوند برخه وګرځي. مؤمن له دې پرته د آرامتیا احساس نه کوي تر څو پورې یې چې له بدن نه نیولې د کور تر هر شي پورې پاک او صفا نه وي.

د پاکوالي دا ذوق یې یوازې تر خپل بدن او کور پورې محدود نه وي. د ده ذوق له کور دباندې تر ګاونډي پورې هم وزرې کوي. دی غواړي چې هر چېرته اوسېږي، ټول شاوخوا چاپېریال یې پاک وي. په بشپړ ډول دې ته پاملرنه کوي چې دی یا د کور شاوخوا کسان د چاپېریال د ککړولو لامل ونه ګرځي. همدا روزنه نورو ته هم ورکوي. تر هغه وخته نه ارامه کېږي تر څو چې په خپل ټول ګاونډ کې د پاکوالي او نظافت چاپېریال رامنځته نه کړي.

د عامو وګړو لپاره پاکوالی یوازې پاکوالی دی. خو د مؤمن لپاره پاکوالی په عامه معنا کې هم پاکوالی دی او ورسره یو عبادت هم دی، ځکه چې دی پوهېږي چې خدای پاک او سپېڅلي خلک خوښوي.

بله دا چې د مؤمن ایمان د دې خبرې پخلی کوي چې کله خپل بدن پاک کړي نور روح یې هم ورسره پاک شي. د همدې لپاره چې کله دی د بدني پاکوالي عمل ترسره کوي، نو په ورته وخت کې د ده له خولې دا دعا راوځي چې: ((یا الله! له ظاهر سره مې باطن هم راته پاک کړه)) او دا دعا یې د روح د پاکوالي لامل هم وګرځي.

زغم

زغم يوه غوره انساني او اسلامي ځانگړنه ده. زغم د نورو رعايت او منلو ته ويل کېږي. د دې په مقابل کې نه زغم دا دی چې انسان يوازې خپل ځان وپېژني، او د نورو له غوښتنو څخه بې خبره وي. زغم يو لوړ انساني روح دی او شريعت يې په بېلا بېلو الفاظو يادونه کړې، مثلاً — رفق، تاليف قلب، شفقت، على الخلق، او داسې نور.

کله چې په انسان کې خدای لمانځنه او رښتيني دينداري را وتوکېږي، نو دی د ځانغوښتنې تر چتر لاندې راتلونکو ټولو بديو څخه لوړ شي. دی يوازې په خپل ځان کې د اوسېدو پر ځای په حقايقو کې ژوند کول پيل کړي. داسې انسان له خپل مزاج سره سم نورو ته د مينې په سترگو گوري. له نورو څخه د هېڅ شي تمه هم نه لري، ځکه که نور ورسره اختلاف وکړي او يا ښه چلند ورسره ونه کړي، دی بيا هم د هغوی لپاره د خير غوښتونکی وي. هغه مهال هم دی د نورو مراعت کوي، په هماغه وخت کې هم دی له نورو سره د زغم چلند کوي.

زغم دا دی چې انسان په هر حال کې نورو ته درناوی وکړي، که څه هم له ده سره همغږي وي او که ورسره خلاف وي. دی په هر حال کې دوهم شخص ته لوړه انساني مرتبه ورکوي، که خپل يې وي که پردی. دی د نورو په حق کې په هر حال کې د خواخوږۍ چلند کوي. که څه هم د نورو له خوا په ښکاره د نه خواخوږۍ څرگندونه ورته وشي.

د زغم معنا په اصل کې د نورو منل او رعايت کول ده. په ټولنيز ژوند کې خامخا د يوه او بل ترمنځ اختلاف پېښېږي. د مذهب، کلتور، دود او ذاتي ذوق توپير په هره ټولنه کې وي. په داسې حالت کې غوره انساني تگلاره دا ده چې انسان خپلو اصولو ته ژمن وي او د نورو د رعايت او منلو لاره ونيسي. د خپل ځان په هکله د اصولو خوښوونکی وي، خو د نورو په چارو کې زغم لرونکی وي. خپل ځان ته د معيار په رڼا کې وگوري، خو کله چې خبره د نورو وي نو د زغم او پراخه سينې تگلاره خپله کړي. دا زغم د انساني شرافت يوه لازمي غوښتنه ده. اسلام په انسان کې همدا لوړ شرافت را پنځوي.

مخ اړول

د اسلام يو مهم ټولنيز اصول مخ اړول يا له پامه غورځول ده. يانې د شکايت او اختلاف پر مهال له ټکر او مخالفت څخه ډډه کول. د غوسې پر مهال د غبرگون لاره نيول او د ځان لپاره مثبت چلند خپلول.

د هر نر او ښځې مزاج او طبيعت له بل نارينه او ښځينه څخه بېل وي. په همدې ډول د يو او بل تر منځ ډېر زيات فرقونه دي چې په اساس يې بيا بيا خلې انسان له ځورونکو تجربو سره مخ کېږي. د يوه او بل ترمنځ د اختلاف ډول ډول صورتونه را منځته کېږي. په ټولنيز ژوند کې — هغه که د کور دننه وي او که له کور بهر — له دا ډول ناخوښ حالت سره مخ کېدل بالکل يوه فطري خبره ده. د دې مخنيوی کول په هېڅ حال کې د امکان وړ نه دی.

اوس يوه لاره خو دا ده چې له هر اختلاف سره لاس او گربوان شو. له هر ناخوښ حالت سره ښځه په ښه مبارزه وکړو او د له منځه وړلو هڅه يې وکړو. دا ډول هڅه کول يو غيرفطري کار دی. په دې چې دا کار يوازې ستونزې زياتوي. او په هېڅ حال کې يې هم له منځه نه شي وړی.

په اسلام کې په داسې ځايونو کې د مخ اړولو (اعراض) ښوونه شوې ده. يانې د ناخوښ حالت د له منځه وړلو لپاره د هغه زغمل، له قهر او غوسې سره د مبارزې پر ځای يې له پامه غورځول او د اختلاف سربېره له خلکو سره په يو والي اوسېدل.

د اسلام له مخې دا يوازې يوه ټولنيزه تگلاره نه ده بلکې د ستر ثواب کار هم دی. د خلکو په منځ کې په دې ډول اوسېدل په عامو حالاتو کې هم يو ثواب دی. خو کله چې يو تن د شکايت او اختلاف سربېره له خلکو سره پر ښه چلند ولاړ وي، خپل منفي جذبات وځپي او د مثبت چلند ثبوت وړاندې کړي، نو ثواب يې لا ډېر زيات شي. د خدای په نزد به داسې خلک له نېکانو څخه گڼل کېږي، يانې هغه خلک چې په دنيوي ژوند کې يې د غوره اخلاقو او لوړ انسانيت ثبوت وړاندې کړی.

له اعراض پرته لوړ انساني شخصيت لرل، ناشونی دی.

د اختلاف پر مهال

اختلاف د ژوند يوه برخه ده. د بېلا بېلو لاملونو له امله د خلکو په منځه کې اختلافات رامنځته کېږي. څرنگه چې د عامو خلکو په منځ کې اختلاف وي، په همدې ډول د سوچه او مؤمنو انسانو ترمنځ هم اختلاف پېښېږي. د اختلاف مخه نه شي نيول کېدای. هو، دا کېدای شي چې د اختلاف سربېره انسان پر سم او روغ چلند ولاړ وي.

مؤمن هغه دی چې اختلاف د نيت مسئله ونه گرځوي. اختلاف يوازې تر هغو بريدونو پورې وساتي په کومو کې چې اختلاف رامنځته شوی وي. په يوه خبره کې د اختلاف له کبله يو څوک په هره معامله کې تېروتنی کښل، په يوه خبره کې له اختلاف پېښېدو وروسته هغه ته منافق، بد نېټی او بې اخلاصه ويل، له يوې مخې غیر اسلامي کړنلاره ده.

د اختلاف د رامنځته کېدو پر مهال اړیکو ته د پای ټکی ايښودل ښه کار نه دی. پکار ده چې په اختلافي مسئله باندې ښه جدي بحث وشي او ورسره خپلمنځي اړیکې هم په خپل حال پاتې وي. له اختلاف لرونکي شخص سره تګ راتګ پرېښودل يا له هغه سره ناسته پاسته کول په هېڅ حال کې هم سم کار نه دی.

په دې دنيا کې هر شی د امتحان لپاره دي. په همدې ډول اختلاف هم د امتحان لپاره دی. انسان ته بويه چې د اختلاف پر مهال ډېر پام وکړي. ورته بويه چې هر وخت دا هڅه وکړي چې کوم داسې ناسم غبرګون ترې ښکاره نه شي چې الله ته خوښ نه وي.

د اختلاف پر مهال پر انصاف پاتې کېدل، بې له شکه يو ستونزمن کار دی. خو ثواب يې ډېر زیات دی. په اسلام کې هر روغ کار عبادت دی. دا هم يو غوره عبادت دی چې د اختلاف او شخړو سربېره انسان خپل زړه د دښمنۍ او غچ له نفسیاتو څخه وژغوري او د اختلاف سربېره د عدل او نیاو په څنګ کې ولاړ وي.

د اختلاف رامنځته کېدل بده خبره نه ده، بده خبره دا ده چې د اختلاف له پېښېدو وروسته انسان په امتحان کې پاتې راشي. د اختلاف پر مهال د تقوا تر بريدونو پورې اوسېدل غوره اسلامي عمل دی او د اختلاف پر مهال د تقوا له بريدونو څخه پورې وتل، يوه سخته غیراسلامي کړنه ده.

ګاونډی

ګاونډی د یوه انسان تر ټولو نږدې ملګری دی. د کورنۍ له غړو وروسته چې انسان تر بل هر چا زیات له کومو خلکو سره مخ کېږي، هغه د ده ګاونډیان دي. د ګاونډي خوښ ساتل، له هغه سره ښې اړیکې پالل، د خدای لمانځنې د ژوند یو مهم اړخ دی.

ګاونډی که څه هم د خپل مذهب وي او که د پردي مذهب، که د خپل قوم وي او که د بل قوم، په هر حال کې د پاملرنې وړ دی. په هر حال کې یې باید هغه حق ورکول شي چې د شریعت او انسانیت غوښتنه ده.

په حدیث کې راځي چې رسول الله صلی الله علیه وسلم وفرمایي چې په خدای قسم هغه څوک مؤمن نه دی، په خدای قسم هغه څوک مؤمن دی، په خدای قسم هغه څوک مؤمن نه دی چې له بدیو څخه یې ګاونډی په امن کې نه وي. د دې حدیث له مخې که یو مسلمان خپل ګاونډی وځوروي او داسې ژوند تېر کړي چې ګاونډي ته ترې تکلیف ورسېږي، د خپل ګاونډي لپاره د هغه د زړه د ازار لامل وګرځي، نو د داسې مسلمان ایمان او اسلام به تر شک لاندې راشي.

د یوه انسان د انسانیت او د دیني جذبې لومړنی معیار د ده ګاونډی دی. ګاونډی د دې خبرې سپیناوی دی چې په یوه انسان کې انساني جذبه شته او که نه؛ او دا چې دی د اسلامي احکامو په هکله حساس دی او که نارامه.

که د یو چا ګاونډی ترې خوښ وي، نو پوه شئ چې هغه انسان ښه دی. او که یې ګاونډی ترې خفه وي، نو دا د دې خبرې ثبوت دی چې هغه انسان ښه نه دی.

د ګاونډي په تړاو په شریعت کې چې کوم احکام راغلي له هغو دا په ډاګه کېږي چې مؤمن ته بویه چې د خپل ګاونډي یو طرفه رعایت وکړي. د خپل ګاونډي چلند له پامه وغورځوي او له هغه سره ښک چلند وکړي.

ښه ګاونډی کېدل پخپله د انسان د ښه والي ثبوت ورکوي. همداسې انسان به خدای له خپلو لورونو او رحمتونو څخه برخمن کوي.

حقوق العباد

پر مؤمن یو مسؤلیت هغه دی چې د الله له خوا ورته ټاکل شوی، دې ته ((حق الله)) وايي. یانې په الله تعالی له خپلو ټولو صفاتو او کمالاتو سره ایمان راوړل، د هغه عبادت کول، د هغه په وړاندې ځان ځوابویونکی ګڼل. خپل ځان پر دې خوشالول چې هر کله د الله کومه غوښتنه راشي نو سمدلاسه به یې منم او د زړه له اخلاصه به پرې عمل کوم.

د مؤمن دوهم مسؤلیت هغه دی چې حقوق العباد ورته ویل کېږي — یانې د بندګانو حقونه. دا هغه مسؤلیت دی چې پر ده باندې د نورو انسانانو په تړاو ور له غاړې کېږي. هر نارینه او ښځینه چې د ده خپلوان وي، یا یې ګاونډي وي، یا یې هېوادوال وي، یا یې کاروباري شریک وي، هر یو پر ده یو څه حق لري. د هغوی د حقونو پر ځای کول د مؤمن له اړینو مسؤلیتونو څخه دی. د هغوی د حقونو له پر ځای کولو پرته دی د خدایي مرستو مستحق نه شي ګرځېدای.

حقوق العباد څه معنا لري؟ معنا یې دا ده چې هر کله او هر چېرته یو مؤمن له نورو انسانانو سره مخ شي نو له هغوی سره هغه چلند وکړي چې د اسلام له غوښتنو سره سم وي، له هغو سره هېڅ داسې چلند ونه کړي چې د اسلام پر معیار برابر نه وي.

د مثال په ډول، نورو ته درناوی کول او هېڅکله یې سپکاوی نه کول. نورو ته ګټه رسول. او که ګټه رسول ناشونی وي، نو لږ تر لږه له خپل زیان څخه د هغه ژغورل. له نورو سره کړې ژمنې او وعدې پوره کول او هېڅکله یې هم نه ماتول. د نورو پر مال او دارايي د ناروا ولکې هڅه نه کول. له نورو سره په هر حال کې عدل کول او هېڅکله هم د بې انصافي معامله نه ترسره کول. له هر چا سره د نېک ګمان معامله کول او د یو چا په هکله پرته له دلیل څخه په بدګمانۍ کې نه اخته کېدل. هر چاته د هغه د ګټې له مخې د ښېګڼې مشوره ورکول او هېڅکله هم چاته ناسمه مشوره نه ورکول، او داسې نور او نور.

هر انسان دې د نورو په تړاو خپل انساني مسؤلیتونه پر ځای کړي. همدې ته حقوق العباد ویل کېږي.

د انسان تصور

انسان د خدای بنده دی. الله تعالی انسان د یوه پلان له مخې پنځولی دی. هغه دا چې په دنیا کې یې تر یوې مودې پورې وازمایي. او څوک چې په دې ازموینه کې بریالی شي، هغه ته انعام او جزا ورکړي. او کوم خلک چې پر دې امتحان کې پاتې راشي، هغوی ته سزا ورکړي.

د دې ازموینې په اساس په دنیوي ژوند کې انسان ته ازادي ورکول شوې ده. دلته چې انسان هر څه لاسته راوړي، هغه د ده حق نه وي، بلکې یوازې د ازموینې پايه وي. هر حالت یې یو امتحان وي، او په هر حال کې انسان ته بویه چې موخیز کارونه ترسره کړي.

د انسان لپاره سم چلند دا نه دی چې غوښتنې او عقل یې کوم خوا ته برابر کړي، په هماغه خوا روان شي. بلکې سم چلند دا دی چې د خپل تخلیق پر الهي پلان ځان پوه کړي، باور پرې وکړي او له هماغه سره سم ژوند تېر کړي.

انسان د خپلې شته ازادۍ د ناسمې کارونې له کبله له خدایي مسیر څخه کوږوالی کولی شي، خو خپل ځان د کړې لارې له پایلو څخه نه شي ژغورلی.

په داسې حالت کې د هر انسان دا خپله ګټه ده چې د خپل ژوند د لوري په ټاکلو کې ډېر زیات محتاط وي. د دې پر ځای چې خپله خوښه لارښود وگرځوي، د خدای خوښه د لارې ملګري کړي. په خپلو خواهشاتو پسې د منډو پر ځای د خدای د اوامرو په چوکاټ کې خپل ژوند تېر کړي.

انسان د خدایي تخلیق شاهکار دی، خو ورسره د خدای تر تخلیقي پلان لاندې هم دی. د همدې دواړو اړخونو په رعایت کې د انساني پرمختګ راز نغښتی دی.

انسان د نوي صنعتي تمدن په ودانولو کې داسې بریالیتوب ترلاسه کړ چې د فطرت قوانین یې کشف کړل او د ځان په ګټه یې کارول. په همدې ډول په راتلونکي ژوند کې به هم ستر بریالیتوب د هماغه انسان په برخه وي چې کله د انسانیت په هکله د خدای تخلیقي مسیر وپېژني او په سم ډول یې ور خپل کړي او خپل ژوند پرې ودان کړي.

د خلکو خدمت

هغه غوره جذبات چې یو مؤمن یې باید ولري، له هغو څخه یو د خلکو خدمت (خدمت خلق) دی. یانې د خدای مخلوق ته ګټه رسول. د خلکو اړتیاوې بشپړول. د کوم عوض له تمې پرته د هر چا اړتیاوې پوره کول.

نورو ته ګټه رسول په اصل کې د ځان په هکله د خدایي نعمت اعتراف دی. هماغه کس نورو ته ګټه رسوي چې د نورو په پرتله زیاتې ځانګړنې پکې وي، لکه د سترګور انسان بې سترګو (ړوند) انسان ته ګټه رسول، د یوه روغ انسان د یوه معذور انسان په درد خوړل کېدل، د یوه شتمن انسان یوه نېستمن ته ګټه رسول. د یوه باحیثیه انسان یوه بې حیثیه انسان ته ګټه رسول.

په داسې وخت کې چې کله د خدای د ورکړي حیثیت له مخې یو انسان له بل چا سره مرسته کوي، نو دی په دې کار سره د خدای احسان ته غاړه ږدي. دی په پټه خوله دا وایي چې خدایه! هر څه چې راسره دي، هغه تا راکړي، اوس یې بېرته ستا په لاره کې مصرفوم، نو موږ دواړو ته لازيات رحمتونه او برکتونه را په برخه کړه.

د خلکو د خدمت له لارې انسان یوازې له نورو سره مرسته نه کوي، بلکې د خپل ځان حیثیت ته وده ورکوي. د لاسته راغلي شي یوازې د خپل ځان لپاره کارول، داسې ده لکه په حیواني ډول ژوند کول. ځکه چې حیوان هم همدا کار کوي چې کوم څه ورسره وي، یوازې د ده وي او په هغه کې د بل حیوان ونډه نه وي.

خو انسان له دې کچ څخه را پورته دی. انسان په ټولو مخلوقاتو کې تر ټولو افضل دی. د انسان د لوړې سويې له مخې چې کومه رويه ده هغه یوازې دا ده چې د خپل ذات په جال کې را گیر نه وي، بلکې ټول انسانیت ته غېږه ورکړي. په دنیا کې داسې ژوند تېر کړي چې د نورو خواخوږی وي. د نورو خدمت ته د تل لپاره آماده وي. په خپله شتمني کې د نورو حق هم ومني.

د خلکو خدمت په بل عبارت د انسانیت خدمت دی او د خدای له عبادت وروسته د انسانیت له خدمت څخه بل لوی کار نشته دی.

مساوات

د اسلام په نزد ټول انسانان برابر دي. د اسلام خوږ پیغمبر صلی الله علیه وسلم د حجة الوداع پر مهال اعلان وکړ چې هېڅ عرب پر عجم لورتیا نه لري. هېڅ سپین پوستي په تور پوستي لوراوی نه لري. د لورتیا بنسټ یوازې پر تقوا دی نه پر رنگ او نسل.

په انسانانو کې د ظاهري رنگ او نسل او داسې نورو له مخې ډېر زیات توپیرونه لیدل کېږي. خو دا توپیرونه یوازې د پېژندګلوی لپاره دي نه د لوراوي لپاره. د ټولنیز او ملي ژوند د نظام رامنځته کولو لپاره اړینه ده چې په خلکو کې داسې ځانګړنې وي چې د یو او بل په مقابل کې پرې وپېژندل شي. د دې ټولنیزې اړتیا پر بنسټ الله تعالی په انسانانو کې ډول ډول ظاهري توپیرونه ایښي دي ترڅو د دنیا نظام او خپلمنځي راکړه ورکړه په اسانۍ ترسره شي.

خو دا ټول ظاهري توپیرونه یوازې د دنیوي پېژندګلوی لپاره دي. تر کومه چې د انسان د حقيقي لوراوي خبره ده نو هغه په ټولیز ډول پر دروني صفاتو بنا ده. د همدې لپاره په حدیث کې راغلي چې خدای د خلکو زړونو ته ګوري، د هغوی بدنونو ته نه ګوري. یانې بدني توپیر یوازې تر انساني معاملاتو پورې اړه لري. د خدای په نزد یوازې هغه خلک له لوړې مرتبې څخه برخمن کېږي چې د خپلو باطني ځانتیاوو له مخې د درناوي وړ وي.

د اسلامي نظام په هره څانګه کې دې انساني برابری او مساواتو ته پام شوی دی. په لمانځه کې ټول انسانان یو ځای په یوه کتار کې ودرېږي. په حج کې د ټولې نړۍ مسلمانان یو ډول جامې اغوندي او د حج مناسک ترسره کوي. په همدې ډول د اسلام په ټولنیز نظام کې هر شخص هماغه مرتبه لري چې د بل شخص لپاره ده. نه د چا لپاره کمه او نه د چا لپاره زیاته.

په اسلام کې هر ډول لويي یوازې د یوه خدای لپاره ده. انسانان د خپلو ظاهري توپیرونو سربېره، ټول په ورته ډول د الله بندګان دي. د انسان او خدای ترمنځ بې لکه شکه توپیر شته، خو د یوه او بل انسان ترمنځ هېڅ ډول توپیر وجود نه لري.

انساني ورورگلوې

د اسلام له مخې ټول انسانان يوه خدای پيدا کړي دي. له همدې کبله ټول انسانان په يوې ورورگلوۍ پورې تړلي او پخپلو کې وروڼه وروڼه دي. د يوه او بل انسان تر منځ توپير کول د خدای د خوښې خلاف کړنه ده.

د انسانيت پيل له يوې جوړې څخه شوی چې آدم او حوا ورته ويل کېږي. انسانان که هر چېرته وي، په هر هېواد کې وي، ټول د هماغه يوه مور او پلار پښتونه دي. د رنګ، ژبې او نورو شيانو توپير يوازې د جغرافيوې لاملونو له مخې پېښ شوی. د اصل له مخې ټول انسانان بيا هم د هماغه آدم او حوا اولاده ده او له هغوی څخه زېږېدلي او په دنيا کې خواره شوي دي.

د اسلام لارښوونه دا ده چې د رنګ، ژبې او نورو شيانو د توپير له کبله خلک له يو بل څخه پردي مه گڼئ، د دې پړعکس بويه چې د يو کس په زړه کې د بل لپاره مينه وجود ولري. هر يو له بل سره مينه ولري. هر يو بل کس ته گټه ورسوي. ټول انسانان په پراخه معنا له يو بل سره يو ځای واوسېږي هغسې چې خلک په خپلو کورنيو کې اوسېږي.

حقيقت دا دی چې د يوه او بل انسان ترمنځ شته اړيکه د پرديتوب اړيکه نه ده، بلکې د پېژندگلوۍ اړيکه ده؛ د لريوالي اړيکه نه، بلکې د نږدېکت اړيکه ده. د کرکې نه، بلکې د مينې پيوستون دی.

کله چې ټول انسانان د يوه مور او پلار اولاده دي، نو د دې معنا دا هم ده چې ټول انسانان برابر دي. دلته نه وړوکي انسان شته او نه لوی انسان. د وړوکي او لوی توپير د يوه او بل انسان تر منځ نه دی، بلکې د انسان او خدای ترمنځ دی. تر کومه ځايه چې د انسان پورې اړوند ده، نو ټول انسانان د يوه او بل په مقابل کې له ورته حيثيت څخه برخمن دي، خو د خدای په مقابل کې هېڅ انسان هم ستر نه دی. ټول انسانان په ورته ډول د يوه خدای بندگان او مخلوق دي. خدای ټولو ته په يوه سترگه گوري. هغه لوړ څښتن په خپلو مخلوقاتو کې د يوه او بل ترمنځ هېڅ ډول توپير هم نه کوي.

تعصب مه کوي

د رسول الله صلى الله عليه وسلم په زمانه کې ډېر خلک د اسلام مخالف شوو او د اسلام او مسلمانانو په خلاف يې پاڅونونه وکړل. په قرآن کریم کې خو ځایه دې حقیقت ته نغوته شوې ده. خو په قرآن کې د دې په مقابل کې چې کومه تگلاره ښودل شوې هغه دا نه وه چې تاسو د هغوی سازشونه را بر بند کړئ. د هغوی په خلاف ځوابیه غورځنګ را پورته کړئ. د هغوی د سازش او دښمنۍ د له منځه وړلو لپاره له هغوی سره وجنگېږئ. د دې پرعکس نبی کریم ص او د رسول الله صلى الله عليه وسلم صحابو ته یوازې یوه لارښوونه وشوه او هغه پر الله توکل وه. یانې سازشونه او دښمنۍ یې له پامه وغورځوئ او یوازې پر الله باور ولرئ. له دې ډول خبرو څخه بې پروا شئ او یوازې خپلو مثبتو کړنو ته دوام ورکړئ.

دا یوه ډېره مهمه لارښوونه وه. د دې په وسیله الله تعالی د مسلمانانو ذهن له منفي فکر څخه د مثبت فکر په لور سوق کړ. په یوه ټکي کې د دې قرآني لارښوونې معنا دا وه چې «د نورو په اړه د اندېښنې پر ځای د خپل ځان په هکله فکر وکړئ».

که په ذهن کې دا خبره ځای پر ځای کړای شي چې نور خلک ستاسو پر وړاندې سازش کوي او ټول خلک ستا دښمن شوي دي، د دې پایله به دا وي چې هر چا ته به په شکمنه سترګه گورئ. تر دې چې د ډلې کوم غړي مو هم که د زغم خبره کوله نو تاسو به ترې اپوټه پوهاوی اخلي او د دښمن استازی به یې گڼئ. او په دې توګه له خلکو څخه د خپل ځان په لرې کولو به مو خپل ځان کمزوری کړی وي.

د سازش او پر دښمنۍ ولاړ ذهن یو زیان دا دی چې دا ډول خلک له موضوعي/ذهني اند دود (Objective Thinking) څخه بې برخې شي. د داسې کس فکر یو جانبه او د تعصب په ګرد گردجن شي. دی حقایقو ته په هغه ډول اصلاً کتلی نه شي، په څه ډول چې هغه دي. د ده مثال د هغه انسان په څېر شي چې د خپلو سترګو د ناروغۍ له کبله په بڼ کې یوازې ازغي ويني. ګواکې داسې انسان د ګلانو د لیدلو وړتیا نه لري. ده ته ټول باغ یوازې له ازغيو ډک ښکاري. په ورته وخت کې به په بڼ کې زرګونه ګلان غوړېدلي شتون لري، خو دی به یې له لیدلو څخه عاجز وي.

سوله ييز انسان

مؤمن يو سوله خوښوونکی انسان وي. ايمان او امن له يو بل سره دومره نږدې دي چې يو مؤمن په هر حال کې د امن ساتلو هڅه او هاند کوي. دی هر شی له لاسه ورکول روا گڼلی شي، خو د امن له لاسه ورکول ورته د زغملو نه وي.

مؤمن په دې دنیا کې چې کوم ژوند تېرول غواړي، هغه يوازې په سوله ييز چاپېريال کې تېرولی شي. سوله ييز حالات د مؤمن لپاره يو بريالی چاپېريال رامنځته کوي او د بې امنۍ حالت د مؤمن لپاره د مخالف چاپېريال حيثيت لري.

سوله تل يوه قرباني غواړي. هغه قرباني دا ده چې که له بل لوري د بې امنۍ لاملونه هم را وتوکول شي، بيا هم هغه له پامه وغورځول شي او سوله ييزه فضا په خپل ځای وساتل شي. مؤمن تل د دې قربانۍ لپاره آماده وي. دی هر زيان او زياتی زغمي تر څو سوله ييز حالت ټکنی نه شي او پرلپسې سوله ييز چاپېريال ودان وي.

مؤمن له دننه تر بهر پورې ابادي پلوی انسان وي. د ده ودانوونکي فعاليتونه يوازې په سوله کې دوام موندلی شي. د همدې لپاره دی په هر قيمت امن ساتي، تر څو ودانوونکي فعاليتونه يې بې له خنډ او خنډ څخه ادامه ولري.

مؤمن د فطرت د بني يو گل دی. گل په توده هوا کې مړاوی شي او په يخه هوا کې خپل زړه رابښکونکي وجود ته دوام بښي. همدا حال د مؤمن دی. سوله د مؤمن لازمي اړتيا ده. سوله د مؤمن ژوند دی. مؤمن د حرص تر بريده سولې ته هيله من وي، تر څو پر انساني ونې يې د ايمان گلان را وتوکېږي او بې له کوم خنډ څخه د فطرت په فضا کې را څرگند شي او پسرلي رامنځته کړي.

امن د نړۍ دين دی. امن د فطرت نړيوال قانون دی. خدای د امن حالت خوښوي، د بې امنۍ حالت يې نه خوښېږي. همدا خبره د دې لپاره بسندويه ده چې مؤمن هم امن خوښ کړي او په هېڅ حال کې هم د امن له منځه تلل ونه زغمي.

د خدای لمانځنې ژوند

د اسلام هدف دا دی چې انسان داسې وگرځوي چې په دنیا کې د خدای لمانځنې ژوند تېر کړي او د خدای نه لمانځنې ژوند په بشپړ ډول پرېږدي. د خدای نه لمانځنې ژوند دا دی چې د انسان لېوالتیاوې له خدای پرته تر نورو شیانو پورې تړلې وي. د ده د پاملرنې مرکز مخلوقات وي نه خالق. دی که ملګرتیا کوي نو د خدای لپاره یې وکړي او که میرخي کوي نو هم یې د خدای لپاره وکړي. د ده د فکر او جذباتو مرکز په بشپړ ډول د خدای ذات وگرځي. کله چې انسان کوم ځای ته د رسېدو لپاره یوه لاره غوره کوي، نو دی ارومرو پوهېږي چې ښي او کین لوري ته له تاوېدولو پرته باید خپل تګ ته دوام ورکړي. په دې چې له دې پرته دی خپل هدف ته نه شي رسېدای. همدا معامله د انسان او خدای هم ده.

په دې دنیا کې چې کله یو انسان خپل ژوند پیلوي، نو یوه لاره هغه وي چې د خدای په لور ځي. دې ته څېرمه نورې ډېرې لارې هم وي چې هاخوا دې خوا تاو شوې او نورو خواوو ته درومي. د رښتیني خدای لمانځونکي تګلاره دا ده چې په بشپړ پام سره د خدای پر لاره روان اوسي، هېڅکله د ښي او کین لوري لارې ته مخ وړي او نه ږوي. کوم انسان چې خدای ته په ورتلونکي نېغه لاره ولاړ وي، هغه به بې له شکه خدای ته ورسېږي. د دې پرمخ کوم انسان چې یوې او بلې خوا ته واوړي، هغه به په منځ کې لار ورکې پاتې شي او هېڅکله به هم تر خدایه ونه رسېږي.

پر هاخوا دېخوا لارو باندې د لار ورکولو معنا دا ده چې انسان خپلو خواهشاتو ته تابع شي. خپلو ظاهري ګټو ته ارزښت ورکړي. د غوسې، کرکې، حسد او ځانغوښتنې په څېر ولولو ښکار شي. بې له غور او فکر څخه په هغه لور ور منډه کړي چې په وړاندې ورته پرانیستي ښکاري.

د دې پرمخ د خدای لاره دا ده چې انسان د خدای پر احکامو غور وکړي. د سمو او کره پرېکړو له مخې خپل لوری وټاکي او په آخرت کې د ځواب ورکولو په اساس د خپل ژوند چارې مخکې یوسي، نه د لنډمهالو ګټو او خوځښتونو په اساس.

سهار او ماښام

اسلام د ژوند يو بشپړ پروگرام دی او د انسان له ټول ژوند څخه را چاپېر دی. له سهار نه تر ماښامه او له ماښام نه تر سهاره پورې د ژوند يوه شېبه هم داسې نشته چې د اسلام له دايرې څخه وتلې وي. يو مؤمن د شپې ویده کېږي او سهار را پاڅېږي. له هر څه مخکې خپل بدن پاکوي او له اودس کولو وروسته د سهار لمونځ ترسره کوي. گنې دا د مؤمن د ژوند پیل وي چې په پاکوالي او عبادت پیلېږي. له دې وروسته له سهار څخه تر غرمې پورې د معاشي منډو تړو وخت وي. خو د دې منډو تړو په اوږدو کې هم مؤمن پرلپسې خدای یادوي. په هره چاره کې د خدای د ټاکلو بریدونو ساتنه کوي. په راکړه ورکړه کې د رښتینولۍ انداز غوره کوي. له خلکو سره په ناسته پاسته کې په بشپړ ډول اسلامي اخلاق ورسره همغاړې وي.

په دې ډول د دوهم لمانځه وخت را ورسېږي چې له غرمې وروسته ترسره کېږي. هغه د ماسپښین لمونځ دی. د ماسپښین د لمانځه په صورت کې له الله تعالی سره خپله اړیکه له سره را ژوندۍ کوي. خپل بدن او روح پاک کړي او یو ځل بیا د ژوند له هلو ځلو سره غاړه غړۍ شي او د یوه اصولي انسان په څېر په خپلو فعالیتونو کې بوخت شي. تر دې چې د دریم لمانځه وخت را ورسېږي چې د مازدیگر لمونځ ورته ویل کېږي. اوس دی بیا د لمانځه په لور ور گرځي. یو ځل بیا د خدای له رحمتونو څخه خپله ونډه ترلاسه کوي تر څو په راتلونکي پړاو کې یې په درد وځوري.

په دې ډول د مؤمن شېبې تېرېږي تر دې چې لمر ولوېږي او د څلورم لمانځه وخت را ورسېږي چې د ماښام لمونځ ورته ویل کېږي. اوس مؤمن خپل کار پرېږدي او بېرته د لمانځه خوا ته متوجه کېږي. د ټاکلو مقرراتو له مخې لمونځ ترسره کوي او دیني او روحاني غذا ورڅخه ترلاسه کوي. له دې وروسته له لمانځه څخه د لاسته راوړي دیني ذهن تر سیوري لاندې خپلې اړتیاوې بشپړوي. تر دې چې د پنځم لمانځه وخت را ورسېږي چې د ماخوستن لمونځ ورته ویل کېږي. د ماخوستن له لمانځه وروسته مؤمن د خوب ځای ته ورځي. او د خپلې ټولې ورځې د کارونو په هکله له ځان سره حساب کوي، بیا ویده شي، تر څو سهار وختي پاڅېږي او په لا غوره ډول د راتلونکې ورځې پیل وکولی شي.

پند اخيستنه

د مؤمن مزاج د پند اخيستني مزاج وي. دې ته په قرآن کریم کې ((توسم)) ويل شوي يانې له پېښو او کيسو څخه پند اخيستل. د شاوخوا له شيانو څخه درس اخيستل.

ايمان د خپل فطرت په پايله کې له انسان څخه يو حساس موجود ګرځوي. په هره معامله کې تر ژورتياوو پورې د رسېدو هڅه کوي. د ده مزاج داسې شي چې شيانو ته له سرسري کتنې څخه تېرېږي او ژورو ته يې ور ګوزېږي. له کومو شيانو څخه چې خلک په سرسري ډول تېر شي، مؤمن په هغو کې د حکمت خزانې بيا مومي او د وينستيا په پايله کې د بصيرت له نعمتونو څخه برخمن شي.

دا يوه ستره مؤمنانه ځانګړنه ده چې د انسان شخصيت ناپايه وګرځوي. دی هره شېبه نوي نوي شيان لټوي. پراخه کاینات د ده د روح لپاره د رزق يو لوی سترخوان وګرځي.

د لمر په رڼا کې د معرفت نور ور ښکاري. د هوا په څپو کې د رباني لمس تجربې احساسوي. شنې ونې او رنگين گلان د معنوي نړۍ څرګونه ور ښکاروي. په هر پسرلي کې د يو بل پراخه پسرلي او په هر مني کې د يو بل معنا لرونکي مني نندارې ته کېږي.

په دې ډول ټولې انساني او غير انساني پېښې د ده لپاره د پند يوه زېرمه وي. دی د نورو له پوهې خپله پوهه زياتوي. د نورو تېروتنې د ده د خپل سمون لامل ګرځي. له مېړني نيولې تر اوښ او له سيندونو نيولې تر غرونو پورې په هر شي کې دی يو داسې اړخ لټوي چې د ده په وينستيا کې زياتوالی رامنځته کوي. چې دی له نوو تجربو سره اشنا کوي او تر وروستي بريده يو ستر شخصيت ترې جوړوي.

هغسې چې مادي خواړه د بدن د روغتيا لپاره اړين دي، په همدې ډول پند او نصيحت د انسان روحاني خواړه دي. که مادي خوراک د بدني روغتيا ضامن دي، نو پند د روحاني روغتيا ډاډ در بښي.

کورنی ژوند

د اسلام خور پیغمبر علیه السلام فرمایي چې په تاسو کې تر ټولو غوره کس هغه دی چې د خپلې کورنۍ لپاره تر ټولو غوره وي (حدیث)؛ دا خبره د کورنۍ د هر غړي لپاره ده — هغه که ښځه وي او که نر، که ماشوم وي او یا لوی. هر یو باید په کور کې د یوې غوره ښځې یا غوره نر کېدو ثبوت ورکړي. هر یو باید د کورنۍ د یوه ښه غړي په توګه ژوند وکړي.

کورنۍ څه ده؟ کورنۍ د ټولنیز ژوند لومړنۍ ډبره ده. د ډېرو کورونو له یو ځای کېدو ټولنه رامنځته کېږي. که د کور چاپیریال ښه وي، نو د ټولنې چاپیریال به هم ښه وي او که د کور چاپیریال وران شي، نو د ټولنې چاپیریال به هم خامخا ویجاړېږي. د ښو کورنیو د ټولګې بل نوم یوه ښه ټولنه ده. د دې پړعکس د بدو کورنیو د ټولګې نوم بده ټولنه ده.

د انسان د ښه کېدو تر ټولو لومړنی معیار د هغه کورنۍ ده. که یو انسان په ټولنه کې له نورو سره د ملګرتیا څرګندونه کوي او د کور دننه په ترڅ مزاج ژوند کوي، نو دا ډول کس ته به ښه انسان نه ویل کېږي. ځکه چې د انسان اصلي معیار د انسان د کور دننه ژوند دی نه د کور دباندې ژوند.

په کورني ژوند کې به هر تن په څه ډول اوسېږي؟ هغه داسې چې لویان به پر ماشومانو پام کوي او ماشومان به د لویانو درناوی کوي. سړي به د کور له ښځینه وو سره د نرمۍ چلند کوي او ښځې به د نارینه وو لپاره ستونزې نه را ولاړوي. د کور د ټولو غړو سترګې باید په خپله دنده کې وي، نه په خپلو حقونو باندې. هر یوه ته بویه د خپلې برخې د کار کولو تر څنګ له نورو سره هم د هغوی په کارونو کې مرسته وکړي. هر ګوره په کور کې رېږه را پورته شي، نو هر یو په دې هڅه او هاند کې شي چې رېږه لا زیاته نه شي، بلکې له را پورته کېدو سره سم وځپل شي.

د بريالي کورني ژوند راز په خدمت او همغږۍ کې نغښتی دی. پکار ده چې د کور هر غړی د نورو د خدمت ولوله په زړه کې ولري او اختلاف یا شکایت ته له پام پرته، همغږي او ملتیا ته چمتو اوسي.

ځان درناوی

په ځان درناوي او ځان لويي (کبر نفس) کې دومره لږ توپیر دی چې دا ټاکل کابو ناشونی دی چې چېرته د ځان درناوي برید پای ته رسېږي او له کوم ځایه د ځان لويي پوله شروع کېږي. همدا علت دی چې په اسلام کې ځان درناوي ته هېڅ ډول مرتبه نه ده ورکول شوې.

په ډېری حالاتو کې ځان درناوی په آر کې د ځان لويي بل نوم وي. که یې تل ته وربښکته شو نو وبه وینو چې ځان درناوی اصلاً د خوښې وړ شی نه دی. د ځان درناوي حقیقت په ډېری حالاتو کې له دې پرته بل څه نه وي چې د ځان لويي یو ښایسته نوم وي.

په اسلام کې د ارزښت وړ شی ځان درناوی نه، بلکې ځان ټیټول ده. په اسلام کې د غوره اخلاقیاتو معیار تواضع او عاجزي ده. د دلیل پر وړاندې سر ښکته کول، خپله تېروتنه منل، له سپین سترګۍ په بشپړ ډول ډډه کول، دا د مؤمن ځانګړنې دي او دا ځانګړنې له ځان درناوي سره هېڅ ډول ملګرتیا نه کوي. حقیقت دا دی چې د ځان درناوي مزاج د انسان د تواضع، اعتراف او زغم پر وړاندې خنډ ګرځي، حال دا چې په اسلام کې همدا اخلاقي ارزښتونه دي.

کله د دوو کسانو یا ډلو تر منځ شخړه وي نو دا شخړه ډېر ژر د درناوي مسئله وګرځي. او کله چې په شخړه کې د درناوي او عزت صورت را ولاړ شي، نو له خپل دریځ څخه په شا کېدل انسان ته د ځان سپکاوی ښکاري. د همدې لپاره د خپل عزت او درناوي د ساتلو لپاره دی پر خپل دریځ ټینګ ولاړ وي. د همدې ټینګتن یا ضد یو ښکلی او ګلالی نوم ځان درناوی دی.

روغه اسلامي تګلاره دا ده چې شخړه په هېڅ حال کې هم د درناوي مسئله ونه ګرځول شي. بلکې د امن پلوي ذهن له مخې د هغه د له منځه وړلو کوښښ وشي. په دغه ډول چارو کې سر ښکته کول په اسلام کې مطلوب دي، نه دا چې ضد وکړي او پر خپل دریځ ټینګ ولاړ وي او په دې خبره ځان دوکه کړي چې زه خو د خپل ځان درناوي (عزت نفس) د ژغورلو لپاره دا کار کوم.

ضد یوه اروايي ستونزه ده، حال دا چې تواضع او عاجزي یو ستر عبادت دی. خدای ضد او سپین سترګي نه خوښوي. او په مقابل کې یې تواضع او عاجزي خوښوي او کوم خلک چې په حقيقي معنا د تواضع او عاجزي ثبوت وړاندې کړي، هغو ته په دنیا او آخرت کې لوړې مرتبې ور په برخه کوي.

ساده توب

مؤمن هغه دی چې خدای یې وموند. هغه انسان چې خدای یې موندلی وي په فطري ډول په لوړو حقیقتونو کې ژوند کوي. له ظاهري نړۍ ور پورته په معنوي نړۍ کې یې د ځان لپاره د لېوالتیا توکي موندلي وي.

دا ډول انسان له خپل مزاج سره سم د ساده توب خوښوونکی انسان شي. دی په دې اند وي چې «ساده ژوند تېر کړئ، خو خپل فکر مو لوړ وساتئ.»

انسان له معنوي حقیقتونو سره اشنا شي، د هغه لپاره په ظاهري او مادي شیانو کې هېڅ خوند نه پاتې کېږي. داسې انسان له ساده توب څخه خوند اخلي. د لاسي ښکلاوو رابښکلتیا یې په زړه کې پای ته ورسېږي. د ده روح ته فطري شیان ارامتیا ښيي. غیرفطري او لاسي رنگینۍ داسې ورته ښکاري لکه د ده دروني نړۍ چې تیت او پرکه کوي او گواکې د ده په روحاني یون کې چې ورته خنډ را ولاړوي.

ساده توب د مؤمن ځواک دی. د مؤمن مرستندوی دی. د ساده توب په را خپلولو مؤمن د دې جوگه گرځي چې خپل وخت په نا اړوند شیانو کې بې ځایه تېر نه کړي. خپل پام په نا اړینو شیانو کې ښکېل نه کړي. او په دې ډول خپل ځان په بشپړ ډول د غوره هدف په ترلاسي کې تېرولی وشي.

ساده توب د مؤمن خواږه دي. ساده توب یې د تواضع لپاره یوه جامه وگرځي. د ساده توب په چاپېریال کې یې شخصیت په ډېر غوره ډول وده کوي. ساده توب د مؤمن ښکلا ده. ساده توب د مؤمن لپاره ژوند دی. که مؤمن خپل ځان په لاسي او مصنوعي رنگینو کې وویني نو داسې به احساس کړي لکه چا چې په زندان کې بندي کړی وي.

مؤمن تر وروستي بریده خپل ځان د خدای بنده ګڼي. دا شی ترې د بندګي له احساس سره ژوند کوونکی جوړ کړي او کوم انسان چې د بندګي په احساس کې اوسېږي، د هغه مزاج خامخا د ساده توب مزاج وي. د نه ساده توب چلند د ده له مزاج سره سمون نه خوري، له همدې کبله ملګرتیا هم ورسره نه شي کولی.

الهي تگلاره

په نړۍ کې بې شمېره ستوري او سيارې دي. دا ټول په يوه پراخه تشيال (فضا) کې په هره شېبه کې را څرخېږي. گواکې تشيال د بې شمېره خوځنده اجسامو د منډو يو پراخه لوبغالي دی. خو د حيرانتيا ځای دا دی چې په دې ستورو او سيارو کې هېڅکله هم ټکر نه رامنځته کېږي.

د دې راز څه دی؟ د دې راز دا دی چې هر ستوری او هره سياره په ډېرې پابندۍ له خپل چورليز څخه را څرخېږي. له خپل چورليز څخه د ذرې هومره هم بيرون نه وځي. د حرکت همدا قانون دی چې دا ستوري او سيارې يې له خپل منځي ټکر څخه پرلپسې خوندي ساتلې دي.

کت مټ همدا تگلاره له انسان څخه هم غوښتل شوې. د انسان د هلوځلو لپاره هم خدای يوه دايره ټاکلې ده. پکار ده چې هر انسان په همدې ټاکلې دايره کې حرکت وکړي. کله چې هر انسان په خپله خپله دايره کې حرکت وکړي، نو په ټولنه کې پخپله د امن او ارامتيا حالت را منځته کېږي. او کله چې خلک په خپلو بريدونو کې نه وي او له خپلو ټولو څخه پورې ووځي او ها خوا دې خوا منډې ترې پيل کړي، نو په داسې ټولنه کې به خامخا شخړې او لانجې رامنځته کېږي. له يو بل سره د ټکر کېدو په پايله کې به خلک خپل ځان هم تباه کړي او د نورو د تباهۍ پيلامه به هم وگرځي.

انسان څنگه ټولنيز ژوند وکړي؟ له نورو سره په څه ډول معامله وکړي؟ له نورو سره يې چلند څنگه وي؟ په خپلو خبرو او کړنو کې کوم انداز ور خپل کړي؟ د دې ټولو پوښتنو لپاره الله تعالی څرگند احکام راکړي دي. هغه را ښودلي دي چې يو انسان څه وکړي او څه ونه کړي. کوم خلک چې د ژوند په چارو کې هغه څه وکړي چې خدای يې اجازه ورکړې ده، نو گواکې په خپله ټاکلې دايره کې حرکت کوي.

د دې پړعکس کوم خلک چې هغه کارونه پيل کړي چې خدای ترې را گرځولي دي، نو گواکې له خپلې ټاکلې دايرې څخه اوښتي دي. همدا هغه خلک دي چې په ټولنه کې هر ډول ويجاړي رامنځته کوي. دوی پخپله هم تباه وي او د ټولنې د تباهۍ لامل هم گرځي.

رښتيني انسان هغه دی چې د خدای په ټاکلې دايره کې ژوند تېروي. همدا هغه خلک دي چې په دنيا کې به هم د خدای له رحمتونو برخمن وي او په آخرت کې به هم د خدای په ابدې رحمتونو سرلوري وي.

شتمني

شتمني د ژوند اړتيا ده، د ژوند هدف نه دی. شتمني که د دې لپاره لاسته راوړل شي چې د ژوند اړتياوې يې پرې پوره شي، نو د انسان غوره ملگرې ده. خو که شتمني د خپل ژوند هدف وگرځول شي او انسان زيات تر زياته شتمني گټل خپل تر ټولو ستر کار وگڼي، نو داسې شتمني يو مصيبت دی، چې انسان به په دنيا کې هم تباہ کړي او په آخرت کې هم.

انسان به تر لنډې مودې پورې په دې دنيا کې ژوند کوي. د همدې لپاره دی يو څه سامان ته اړتيا لري چې په اوسېدو کې ورسره مرسته کوي. دا سامان د شتمني په وسيله لاسته راځي. د همدې لپاره د شتمني لاسته راوړل، د هر انسان لپاره اړينه ده. له دې اړخه شتمني د هر انسان لپاره د يوه گرانبيه مرستندوی حيثيت لري.

خو د انسان د ژوند دوهم اړخ دا دی چې علم به هم ترلاسه کوي. د روحاني پرمختگ او ودې لپاره به کوښښ کوي. د انسانيت په ودانۍ او پرمختگ کې به خپله مثبتې ونډه اخلي. خپل ځان به داسې جوړوي چې د خپلې ټولنې يو مرستندوی او گټور غړی شي.

همدا هغه شی دی چې د ژوند هدف ورته ويل کېږي. د دې هدف ترلاسه يوازې هغه مهال امکان لري چې کله د خپل ځواک يوه برخه په دې کې وکاروي. د شتمني د گټلو فعاليتونه يوې خوا ته کېږدي او پورته يادو کارونو لپاره خپل وخت وساتي.

شتمني د انسان بدني او مادي اړتياوې پوره کوي، خو د انسان د روحاني او فکري اړتياوو د بشپړاوي لپاره بسنه نه کوي. کوم انسان چې شتمني د خپل ژوند هدف وگرځوي د هغه جسم ته به پرلپسې خواږه رسېږي، خو روح به يې له لوړې سره مخ وي، د ده ذهني ځورتيا به د خوړو د نشتون له کبله داسې شي لکه هېڅ وجود يې چې نه درلود.

له همدې امله مال او شتمني ته فتنه ويل شوې — يانې د انسان لپاره ازماينښت دی، د مال سمه کارونه انسان د هر ډول پرمختگونو په لور سوق کوي. او د مال ناسمه کارونه انسان د تباهي کندې ته ور تېل وهي.

له لاسه ورکول او لاسته راوړل

په دنیا کې انسان کله له لاسه ورکوي او کله یې لاسته راوړي. دا دواړه تجربې داسې دي چې هر انسان ته او هر وخت ور پېښېږي. هېڅوک هم ترې خوندي نه دی.

اوس پوښتنه دا ده چې انسان د دې تجربو په مقابل کې څه ډول غبرگون وښيي؟ اسلام وايي چې دواړه تجربې د آزمایشت تجربې دي. دلته لاسته راوړل په خپل ذات کې بريالیتوب نه دی. همدارنګه له لاسه ورکول په دې معنا نه ده چې انسان بیخي پاتې راغی.

د لاسته راوړلو او له لاسه ورکولو په برخه کې اصلي ارزښت له لاسه ورکول یا لاسته راوړل نه لري. اصلي ارزښت د دې خبرې دی چې کله پر انسان دا تجربې تېرېږي، نو له هغه وروسته دی څه ډول غبرګون ښيي.

کله چې انسان ته د له لاسه ورکولو تجربه ور پېښه شي، نو دی باید داسې ونه کړي چې خپل ځان بې برخې او ناکامه وګڼي، مرام له لاسه ورکړي او یا په ژړا او شکایت بوخت شي. د دې پر ځای انسان ته پکار ده چې د زړورتیا ښکارندويي وکړي. ماتې وزغمي او خپل ذهني اعتدال له لاسه ور نه کړي. دا فکر وکړي چې ورکوونکی هم خدای دی او اخیستونکی هم خدای دی. د همدې لپاره زه باید د خدای پر پرېکړه خوښ اوسم. د خدای پر پرېکړه خوښي هغه څه ده چې بیا ځلې به مې د هغه د رحمت او پاملرنې مستحق وګرځوي.

په همدې ډول کله چې انسان د لاسته راوړو یا ترلاسه کولو تجربه وويني، نو داسې باید ونه کړي چې د ویاړ او لویي په نفسیاتو کې اخته شي او خپل ځان لوړ وګڼي.

د دې پریکس ورته بویه چې دا بريالیتوب یې عاجزي لا ور زیاته کړي. د خدای او انسانیت اړوند کومې فريضې چې ور له غاړې دي، د هغو په ترسره کولو کې له لازياتي پاملرنې څخه کار واخلي.

په دې دنیا کې له لاسه ورکول هم آزموینه ده او لاسته راوړل هم یو آزمایشت دی. نه له لاسه ورکوونکي ماتې خوړلې او نه لاسته راوړونکی بريالی شوی. د ماتې او بریا اصلي معیار دا دی چې له هغو تجربو وروسته د انسان دریځ څه وو.

بريالی هغه دی چې د ترلاسي او ورکاوي له تجربو وروسته پر اعتدال ولاړ وي. له دواړو څخه یوه تجربه یې هم د اعتدال له لارې څخه وا نه روي. دا خلک د خدای په نزد بريالي خلک دي. هېڅ شی یې هم د بریا په لار کې خنډ نه شي رامنځته کولی.

خلاصون

د انسان تر ټولو لویه مسئله څه ده؟ د انسان تر ټولو لویه مسئله دا ده چې له مرګ وروسته راتلونکي ژوند کې یې خلاصون او نجات په برخه شي او د خدای په ابدی رحمتونو کې ځای ومومي.

هر انسان چې دې دنیا کې سترګې غړولې، هغه به له مرګ وروسته یوې بلې دنیا ته ور داخلېږي. په دې دنیا کې انسان ته د ژوند موده د ازمايښت لپاره ورکول شوې وه. په راتلونکي ژوند کې به چې څه ترلاسه کوي هغه به د ده د عمل د عوض په توګه ورکول کېږي. د دې معنا دا ده چې له مرګ مخکې ژوند کې خو هر انسان ته په لازمي ډول د اړتیا وړ ټول شيان ورکول شوي دي، که یې مستحق وي او که یې نه وي. خو له مرګ وروسته ژوند کې به دا لزوم پای ته ورسېږي. هغه مهال به د شيانو د ترلاسي معیار استحقاق وي نه امتحان.

د دې معنا دا ده چې په راتلونکي ژوند کې چې کوم خلک مستحق شي، هغوی ته به خو به هر ډول نعمتونه له زیاتونې سره ورکول شي. خو هغه خلک چې مستحق یې نه وي، هغو ته به هېڅ شی هم ور نه کړای شي. دوی به مجبور وي چې هلته د بشپړ بې برخیتوب ژوند تېر کړي.

همدا د انسان تر ټولو لویه مسئله ده او هغه خبره ده چې هر انسان باید تر بل هر څه زیاته پاملرنه ورته وکړي، هسې نه چې په راتلونکي ژوند کې مستحق ونه ګڼل شي او د خلاصون موندونکو له ډلې څخه نه وي. هر انسان چې خپل ځواک او پاملرنه تر ټولو زیاته په کوم کار کې ولګوي هغه دا ده چې په دې دنیا کې په داسې ډول ژوند تېر کړي چې په راتلونکي ژوند کې غیر مستحق ونه ګڼل شي، بلکې هلته یې نېکمرغي او خلاصون په برخه وي.

راتلونکی ژوند یوه ډېره بشپړه او تلپاتې نړۍ ده. هلته هر ډول خوندونه او خوښۍ را یو ځای کړای شوې دي. همدا هغه دنیا ده چې انسان یې هیله لري او همدا هغه دنیا ده چې انسان ورته خپلې ټولې مینې شاته پرېږدي. خو له نعمتونو څخه دې ډکې دنیا لپاره د عمل کولو ټاټوبی له مرګ مخکې دنیا ده نه له مرګ وروسته راتلونکي ژوند. د نن ورځې دنیا د عمل ځای دی او راتلونکی ژوند د خپل عمل د پایلو ترلاسه کوی ځای دی.

په آخرت کې به خلاصی یوازې د هماغو خلکو په برخه وي چې له آخرت مخکې یې خپل ځان د خلاصون مستحق زیاد کړی وي.

جهاد

د جهاد معنا هڅه کول او زیار ایستل دي. د دین په لاره کې رښتینې هڅه جهاد بلل کېږي. د انسان نفس یې د بډیو په لور کارې، هغه مهال له خپل نفس سره جنگ کول او له بډیو ډډه کولو ته جهاد ویل کېږي. ملګري، انډیوالان او ټولنیز فشار یو داسې کار درباندي کول غواړي چې د حقیقت له مخې ناسم دی، هغه مهال د دې خلکو فشار نه منل او په خپله سمه رویه کلک پاتې کېدل جهاد دی.

خلکو ته ښې خبرې ښودل او له بدو یې راګرځول یو ستونزمن عمل دی. خو د ستونزو او رږو ګالل او د بلنې رسالت ته دوام ورکول جهاد دی.

که له ګاونډیو یا خپلوانو څخه یوه ترخه خبره مو تر غوږو در ورسېږي، یا یو ډول ترخه تجربه در پېښه شي او له امله یې په انسان کې غوسه را وپارېږي، خو دی له غبرګون څخه ډډه وکړي او په یو ځانګړي ډول له خلکو سره د ورښتندوي اړیکې وپالي، نو دا به یو جهاد وي.

د جهاد یو بل ډول هم شته چې بل نوم یې قتال دی. د الله د اوامرو په پیروي کې له دښمنانو سره جنگېدل. دا جهاد د ظلم په مقابل کې د ځان د ژغورتیا لپاره ترسره کېږي. د جهاد لغوي معنا جنگ نه ده. خو د خدای د اوامرو په پیروي کې د خپل ځان ژغورل هم یوه هڅه ده، له همدې امله جهاد ورته ویل کېږي.

د جنگ او جګړې جهاد یوه لنډمهالې او اتفاقي مسئله ده. که کوم وخت د ځان ساتنې اړتیا پېښه شي، نو هغه مهال به دا ډول جهاد ترسره کېږي. او که دا ډول سخته اړتیا پېښه نه شي، نو جګړه ییز جهاد به عملاً ولاړ وي.

پر یوې کړنې د جهاد نوم ایښودو له کبله هغه کړنه جهاد نه ګرځي. جهاد یوازې هغه عمل دی چې د اسلام له مخې جهاد وي. او اسلامي جهاد اصلاً د سوله ییز هاند او هڅې نوم دی. دا سوله ییزه هڅه او هاند کله نا کله په داخلي اعتبار غوښتل شوی وی او کله له بیروني اړخه غوښتل شوی وي، کله د احساساتو پر کچه دوام لري او کله نا کله د ظاهري غړو په کچه.

دعا

د دعا معنا ده، له خدای څخه غوښتنه کول. د دې معنا دا ده چې بنده د خپلو اړتیاوو لپاره یا د خپلې بندګۍ د اظهار لپاره خدای ته ور غږ کړي. دا غږ پخپله یو عبادت دی.

خدای یو ژوندی او مستقل وجود دی. هغه ویني او اورې او دا ځواک لري چې څه وغواړي ویې وکړي او په کوم لوري چې وغواړي په هماغه ډول پېښو ته لوری وټاکي.

د خدای په اړه دا باور د انسان په زړه کې د دعا ولوله را پلوري. کله چې انسان د خدای له پېژندګلۍ برخمن شي، نو په فطري ډول یې په زړه کې دا ولوله را پورته شي چې د خپلو اړتیاوو لپاره خدای ته ور غږ کړي. له هغه څخه د دنیا او آخرت نېکمرغۍ وغواړي او د چارو سمبالوونکي یې وګڼي.

دعا نه ټاکلی وخت لري او نه هم ځانګړې تګلاره او نه هم کومه بېله ژبه لري. انسان هره شېبه، په هر ډول او په هره ژبه له خدای څخه دعا غوښتلی شي. که دعا له رښتیني زړه را وتلې وي، نو خامخا به تر خدای رسېږي، خدای به یې سمدستي اورې او ورسره جوخت به د هغه د قبولیت پرېکړه وکړي.

ځینې دعاوې داسې دي چې له بېلا بېلو عبادتونو سره تکرارېږي. خو ډېری دعاوې تر کوم بل عمل پورې تړاو نه لري. د بېلګې په ډول انسان د شپې د خوب لپاره د خوب ځای ته ځي، نو پر ژبه یې د شپې اړوند ځینې دعاوې را شي. په همدې ډول چې کله سهار له خوبه را ویني شي، نو د نوې ورځې د غوره پیل لپاره دعا وکړي. په همدې ډول کله چې له چا سره وويني، یا خوراک او څښاک کوي، یا پر سپرلۍ کېږي یا په سفر کې وي، یا په خپلو معاشي بوختیاوو کې لګيا وي. یا په کوم بل داسې حالت کې وي چې د هغه اړوند دعاوې یې له خولې را وځي چې معنا یې دا وي چې خدایه ته په دې کار کې غوره پرېکړه را وکړه.

د دعا معنا له خدای څخه غوښتل دي. او له خدای څخه غوښتل هېڅ پای نه لري. دا غوښتنه په هر حال کې دوام لري. دعا له خپل رب سره د نه پای ته رسېدونکي قلبي اړیکې اظهار دی. د مؤمن د ژوند یوه شېبه هم له دعا څخه تشه نه شي پاتې کېدای.

دعاوې

په اسلام کې چې کومې لارښوونې راغلې، له هغو څخه یوه هم دعا ده. د احادیثو په کتابونو کې په لوی شمېر دعاوې را نقل شوې دي. دا دعاوې راته ښيي چې په بېلابېلو وختونو کې د یوه مؤمن پر ژبه باید څه ډول دعائیه کلمات او احساسات را څرګند شي.

د بېلګې په توګه، یو کس له بل کس سره مخ شي نو پکار ده چې دواړه یو بل ته ((السلام علیکم ورحمة الله)) ووايي. یانې دا چې پر تاسو دې د الله سلامتیا او رحمت وي. په همدې ډول مؤمن ته بویه چې کله ډوډۍ خوري نو د ((بسم الله الرحمن الرحيم)) په ویلو ډوډۍ وڅوري او کله چې ډوډۍ پای ته ورسېږي نو ((الحمد لله)) او داسې نور کلمات په خپله ژبه ولولي. ګواکې د خپل خوراک او څښاک پیل د الله په نوم کوي او کله چې خپل خوراک او څښاک پای ته ورسوي، نو یو ځل بیا د الله شکر پر ځای کړي او د هغه د نعمتونو اعتراف وکړي.

هر کله چې د یوه مؤمن په زړه کې یو ناوړه فکر را شي، نو دی یې په مقابل کې د الله پناه غواړي او دا کلمه په خپله ژبه وايي: ((اللهم انی اعوذبک من الشیطن الرجیم)). کله چې له یوه کار سره مخ شي نو وايي چې: ((اللهم علیک توکلنا — یانې اې الله پر تا مو توکل کړی)). په همدې ډول کله چې د مال یوه برخه ور ورسېږي نو وايي: ((اللهم بارک لنا فی اموالنا — یانې اې الله زموږ په مالونو کې برکت واچوه)). کله چې یو مؤمن سفر کوي نو پر ژبه یې دا کلمات جاري وي: ((اللهم انت صاحب فی السفر وانت الخلیفة فی الاهل — یانې اې الله ته په دې سفر کې زما ملګری یې او له ما وروسته همدا ته مې د کور ساتونکی یې)).

کله چې یوه پېښه رامنځته کېږي نو وايي: ((انا لله و انا الیه راجعون — یانې موږ د الله لپاره یو او هماغه الله ته مو ورګرځېدل دي)). په همدې ډول د هر پېچلومي او هر پړاو لپاره اسلام دعاوې ښودلې دي. دا دعا هر وخت د مؤمن ایمان تازه کوي. په دې دنیا کې ورته هره تجربه یوه رباني تجربه ګرځوي. مؤمن په همدې ډول د ذکر او دعاوو تر سیوري لاندې ژوند تېروي، تر دې چې سترګې یې پټې شي او له خپل رب سره مخ شي.

پای

Get more e-books from www.ketabton.com
Ketabton.com: The Digital Library